

# सिद्धान्त-रहस्य

अर्थात्


सिद्धान्तरत्न-मणिमाला

( श्री स्वामिमन्दिरम्-मणिपुरधाम )

श्री पीताम्बरापीठ-संस्कृत-परिषद्, दतिया



# सिद्धान्त-रहस्य



ब्रह्मलीन

श्री पीताम्बरापीठाधीश्वर राष्ट्रगुरु परमपूज्य अनन्त श्री विभूषित  
श्री स्वामीजी महाराज, वनखण्डेश्वर, दतिया (म.प्र.)

© सर्वाधिकार सम्पन्न प्रकाशक :

श्री पीताम्बरा पीठ

वनखण्डेश्वर, दतिया (म.प्र.) 475661

फोन : 07522 — 233960, 234960

अष्टम संस्करण

गुरुपूर्णिमा संवत् 2064

मूल्य : 18 रुपये

मुद्रण :

शिव शक्ति प्रेस प्रा.लि.

ग्वालियर रोड, झाँसी

फोन : 0510-2441092

---

Siddhant Rahasya (Tantra and Ethics - Anant Shri Vibhushit  
Rashtra guru Shri Swamiji Maharaj



## पंचम संस्करण की प्रकाशकीय

पूज्यपाद राष्ट्रगुरु श्री स्वामीजी महाराज द्वारा विरचित 'सिद्धान्त-रहस्य' नामक पुस्तक के पंचम संस्करण के प्रकाशन पर असीम प्रसन्नता का अनुभव हो रहा है। प्रस्तुत पुस्तक का अनुवाद संस्कृत, अंग्रेजी तथा मराठी भाषाओं में भी हो चुका है। इससे पुस्तक की लोकप्रियता का परिचय मिलता है। इस पुस्तक का बड़ा व्यापक प्रचार साधकों में हुआ है। प्रस्तुत पुस्तक में साधना के गुह्यतम रहस्यों को सरल भाषा में प्रकट किया है। प्रत्येक साधक को इस पुस्तक का चिन्तन, मनन करना चाहिए। यह पुस्तक पूज्यपाद ने बहुत समय पहले लिखी थी। इसका प्रथम संस्करण सन् 1938 में प्रकाशित हुआ था। इसकी उपयोगिता दिनों-दिन बढ़ती जा रही है। इस संस्करण के द्वारा साधकों का हित होगा, ऐसी आशा है। प्रस्तुत संस्करण में आश्रम के ही सेवक श्री मोतीलालजी खड्डुर शास्त्री (मास्टर जी) ने अथक परिश्रम किया है। मैं संस्कृत परिषद् की ओर से उनके प्रति आभार प्रकट करता हूँ।

शारदीय नवरात्र,

संवत् 2049

विनीत

सूर्यदेव शर्मा

श्री पीताम्बरा पीठ

दतिया (म.प्र.)



## षष्ठ संस्करण की प्रकाशकीय

अनन्त श्री विभूषित राष्ट्रगुरु श्री स्वामीजी महाराज द्वारा विरचित 'सिद्धान्त-रहस्य' ग्रन्थ में ग्रंथित मणि-माला में 109 सिद्धान्त मानव समाज के कल्याण हेतु सार्वभौम सनातन गूढ़ रहस्यों का सरल और सुबोध भाषा में समावेश है।

प्रस्तुत ग्रन्थ का यह षष्ठ संस्करण है। इस ग्रन्थ का संस्कृत, अंग्रेजी तथा मराठी भाषाओं में अनुवाद प्रकाशित हो चुका है। यह ग्रन्थ पाँच खण्डों में विभाजित है। प्रथम खण्ड, सिद्धान्तरत्न जिसमें 52 रत्न हैं, द्वितीय खण्ड योगरत्न में 19 मणि है। तृतीय खण्ड, उपासना है, इसमें 11 मणि हैं। ज्ञानयोग में 12 मणि हैं और अन्तिम खण्ड में अविशष्ट रत्न, जिसमें 15 मणि हैं। कुल संख्या माला की तरह 109 मणि सुमेरु सहित हैं। योग में कुण्डलिनी उत्थान एक दुष्कर कार्य है। "मूलाधार स्थितं स्वेष्ट देवता रूपां विसतन्तु निभां विद्युत्प्रभां पुञ्जभासुरां कुण्डलिनीं ध्यात्वा"- सुषुम्ना मार्ग से जीव को मूलाधार से ब्रह्मरन्ध्र तक ले जाने का प्रयास किया जाता है। ॐ हंसः सोऽहम् मन्त्र से जीव को परमात्मा में संयुक्त किया जाता है।

लय योग में पृथ्वी का बीज लं है, इसका लय जल तत्त्व में होता है— जल तत्त्व का बीज वं है इसका लय अग्नितत्त्व में अग्नि का बीज रं है इसका लय वायुतत्त्व में वायु का बीज यं है इसका लय आकाश तत्त्व में, आकाश का बीज हं है इसका लय अहंकार में, अहंकार का महत् में, महत् का प्रकृति में और प्रकृति का लय अन्त में आत्म तत्त्व में हो जाता है। आत्म तत्त्व ही शुद्ध सच्चिदानन्द रूप है, इस तत्त्व की भावना करनी चाहिए।

इस  
अध्यात्मवादि  
ऋणी हैं। प्र  
खड्गडर शा  
धन्यवाद के  
वासनि  
संवत्

इस ग्रन्थ रत्न में 'गागार में सागर' भर कर पूज्यपाद ने अध्यात्मवादियों पर महती कृपा की है। हम सब उनकी कृपा के चिर ऋणी हैं। प्रस्तुत संस्करण में आश्रम के ही सेवक श्री मोतीलाल जी खड्डर शास्त्री (मास्टर जी) ने अथक परिश्रम किया है एतदर्थ वे धन्यवाद के पात्र हैं।

वासन्तिक नवरात्र,

संवत् 2053 वि.

विनीत

हरिराम साँवला

न्यासी कोषाध्यक्ष

श्री पीताम्बरा पीठ, दतिया





## सप्तम संस्करण की प्रकाशकीय

अनन्त श्री विभूषित राष्ट्रगुरु श्री स्वामीजी महाराज द्वारा विरचित 'सिद्धान्त-रहस्य' का सप्तम संस्करण प्रकाशित कर श्री पीताम्बरा संस्कृत परिषद् प्रसन्नता का अनुभव कर रही है। पाँच खण्डों में विभाजित इस लघुकाय ग्रन्थ में पूज्यपादजी ने गागर में सागर भरकर 109 मणियों की माला ग्रंथित की है जिसमें आचरण सम्बन्धी 52, योगविषयक 19, उपासना विषयक 11, ज्ञान-योग की 12 तथा अवशिष्ट रत्न की 15 मणियों का विषय यथा योग्य स्थान में सरल ढंग से समुपस्थित करते हुए विचारों की एक अनोखी माला तैयार की गई है।

पाठकों को इस ग्रन्थ से समुचित लाभ एवं संतोष प्राप्त होगा और वे इनके व्यवहार से अपने जीवन को सरल बनाकर परमात्मा के अनुग्रह के पात्र बनेंगे, ऐसा विश्वास है।

वासन्तिक नवरात्र

संवत् 2061

तदनुसार 21 मार्च 2004



मंत्री,

श्री पीताम्बरा पीठ दतिया (म.प्र.)

## अनुक्रमणिका

प्रकाशकीय

परिचय

प्राक्कथन

**आचार प्रकरण-मणि - 52**

**पृष्ठ 1-24**

इस अध्याय में मन, वाणी और कर्म से जीवन को शुद्ध और सरल बनाने का उपदेश किया गया है। वे सभी बातें जो मनुष्य के जीवन को अपने और दूसरे के लिए सुखमय बना सकती हैं, इस प्रकरण में आ जाती हैं।

**योग रत्न मणि ग्रन्थनम्**

**25-45**

योग प्रकरण : माणि 16

इस अध्याय में मंत्र, हठ, लय आदि योग से सम्बन्ध रखने वाले, तत्त्वों की विशुद्ध व्याख्या की गई है। एक स्वतन्त्र विभाग में राजयोग का भी सुन्दर निरूपण है।

**उपासना भक्ति रत्न मणि ग्रन्थनम्**

**46-62**

भक्ति-प्रकरण-मणि 11

इस अध्याय में सगुण-निर्गुण रूप से उपासना का विवेचन करते हुए मूर्तितत्त्व, वाहनों का रहस्य, पञ्चदेव उपासना, तथा शक्तियों के योग पर प्रकाश डाला गया है।



ज्ञान योग रत्न ग्रन्थनम्

63-76

ज्ञान-प्रकरण-मणि 12

इस अध्याय में सच्चिदानन्द स्वरूप पराशक्ति का निरूपण किया गया है। जीव, ईश्वर और माया के स्वरूप पर विचार तथा चतुष्टय साधन का विवरण भी अपने उत्कृष्ट रूप में यथा स्थान सम्मिलित हैं।

अवशिष्ट रत्न मणि ग्रन्थनम्

77-87

अवशिष्ट प्रकरण-मणि-15

इस अध्याय में ज्ञान और भक्ति का समन्वय, पञ्चदेव के भक्तों के लक्षण तथा वर्णाश्रम धर्म पर प्रकाश डाला गया है।

दुःख  
की  
सम  
विश

गूढ़  
है  
हैं।  
दो  
हैं?  
पता

में  
चुप  
जा  
बा  
है,

कु  
पा  
हो  
नहीं

## परिचय

परम दयालु श्रद्धेय श्री 1008 स्वामीजी महाराज ने कलिकाल-कलुषित दुःखाकुल मनुष्यों के कष्टों के निवारण के लिए 'सिद्धान्त रहस्य' ग्रन्थ की रचना करने की अनुकम्पा की है। शास्त्रों के प्रायः सभी विषयों का समन्वय करते हुए महाराजजी ने इसमें उनके सिद्धान्तों के रहस्य का विशद वर्णन किया है।

ब्रह्म की सत्ता और उसकी माया द्वारा रचित यह विश्व-ब्रह्माण्ड गूढ़ रहस्य का विषय है। 'सिद्धान्त रहस्य' ग्रन्थ का विषय तो रहस्यपूर्ण है ही, इसके रचयिता परम पूज्य स्वामीजी महाराज स्वयं भी एक रहस्य हैं। गीताकार श्री कृष्णजी की भाँति महाराजजी का जीवन और लीला दोनों परम रहस्य का विषय है। कोई नहीं जानता कि महाराजजी कौन हैं? कोई नाम है कि नहीं! जन्म, कुल, जन्म-स्थान आदि का किसी को पता नहीं!

गोपाल की बगिया, झाँसी में 1944 ई. की एक रात्रि में भावावेश में महाराजजी जीवन की एक विशेष घटना का वृत्तान्त कह गए, फिर चुप हो गए। उनके चुप होने के रहस्य का बोध हो जाने पर फिर कुछ जानने को शेष नहीं रहता, ऐसा मेरा विश्वास है। वृत्तान्त बतलाने के बाद मुझे सख्त ताकीद की कि मैं किसी से न कहूँ। यही वह वृत्तान्त है, जिससे पूज्य श्री स्वामीजी महाराज की प्रवृत्ति मन्त्र-शास्त्र में हुई।

'सिद्धान्त रहस्य' के विषय को समझने के लिए रचयिता प्रभु का कुछ परिचय होना लोक कल्याण की दृष्टि से आवश्यक है। जिज्ञासु पाठकवृन्द इस प्रकार श्रद्धा-भक्तिपूर्ण विवेक को जाग्रत् करने में समर्थ हो सकेंगे। उनकी प्रशंसा में कुछ लिखना मुझ अल्पज्ञ के वश की बात नहीं। उनके बारे में जो जितना जानता है, वह समझता है कि वह सबसे



अधिक जानता है। श्री चरणों में इस अकिञ्चन का पहुँचना बहुत कम हो पाता, पर जब भी पहुँच पाता हूँ, तो पवित्र लोक-कल्याण की भावना लेकर जाता हूँ और जो जप-तप बन पड़ता है, वह केवल इसीलिए कि मन्त्र-शक्ति के बल से और अधिक सार्वजनिक सेवा बन पड़े।

परम पूज्य स्वामीजी महाराज ने काशी में संस्कृत विद्याध्ययन किया। अठारह वर्ष की आयु में वहीं से विरक्त हो गए। जगद्गुरु शंकराचार्यजी द्वारा प्रतिपादित ज्ञान-मार्ग की दीक्षा लेकर संन्यस्त हुए थे। वे दण्डी स्वामी थे। घूमते-विचरते पञ्जाब पहुँच गए। वहाँ एक महन्त के यहाँ ठहरे हुए थे। वहीं इनको मन्त्र-शास्त्र में प्रवृत्त होने की आंतरिक प्रेरणा हुई। उन्होंने समझा कि यह भी कोई अद्भुत विद्या है। इसकी खोज की जाय। वे कन्दराओं, गुफाओं में भटकते फिरते रहे। जहाँ कहीं किसी तन्त्र-मन्त्र विद्या के जानकार मालूम हुए, वहाँ गए। हस्त-लिखित पुस्तकों की खोज की, पर कहीं कोई बताने वाला नहीं मिला। स्वामीजी महाराज घोर तपस्या में प्राणपण से जुटे रहे। कभी-कभी कई दिनों भूखे रह जाते थे, पर कभी किसी से कुछ कहते नहीं थे।

भटकते-भटकते दतिया पहुँच गए। कुछ समय के बाद वन-खण्डेश्वर में आ गए। इस समय महाराजजी के पैर में घाव हो गया था, चलना फिरना कठिन था। स्थान अत्यन्त भयानक था। कोई भी रात्रि में वहाँ नहीं ठहरता था; परन्तु स्वामीजी को भय कहाँ। वह तो भयातीत हो गए थे। व्याधियों का भीषण आक्रमण महाराजजी पर रात्रि में होता था, परन्तु महाराजजी साधना से विचलित नहीं हुए। उन्होंने वनखण्डेश्वर में अलख जगा दी। फिर महाराजजी यह कहकर चुप हो गए कि "श्री पीताम्बरा पीठ की स्थापना हुई...।"

आगे जो उपलब्धियाँ हुई, वे भाषा-बद्ध नहीं हो सकतीं। वे तो स्वानुभूति है। उस आनन्द को साधना करने से ही प्राप्त किया जा

सकता है। गीता के अनुसार चर्म चक्षु नहीं, वरन् दिव्य चक्षु चाहिए अर्थात् निर्मल निश्चल मन चाहिए। इसी रहस्य को 'सिद्धान्त-रहस्य' के रूप में प्रकट करने वाले परम पूज्य स्वामीजी महाराज ही यह निश्चय करने में समर्थ हैं कि अमुक साधक को किस साधना-पद्धति से लाभ हो सकता है। गन्तव्य स्थान एक ही है। वहाँ पहुँचने के मार्ग भिन्न-भिन्न हो सकते हैं। प्रत्येक मानव को उसके पूर्व जन्म के संस्कारों के अनुकूल तथा वर्तमान जीवन की उपलब्धियों के आधार पर ही साधना-पद्धति बतलाई जाती है।

'सिद्धान्त-रहस्य' सार्वभौम सनातन सिद्धान्तों का प्रतिपादन करने वाले उपनिषदों की भाँति समस्त मानवता के कल्याण के लिए ग्रन्थित किया गया है। इस रहस्य की सही जानकारी परम गुरुदेव ही करा सकते हैं। बिना गुरु-कृपा के सम्भव नहीं है। यही परम रहस्य है।

—प्रयागनारायण श्रीवास्तव

अध्यात्मज्ञान विश्वविद्यालय, परीक्षा परिषद्  
49 ए, बेली रोड, नयाकटरा, इलाहाबाद-2



## प्राक्कथन

प्रस्तुत पुस्तक 'सिद्धान्त रहस्य' का द्वितीय संस्करण संशोधित तथा संवर्धित रूप में परम पूज्य अनन्त श्री विभूषित श्री स्वामीजी महाराज की असीम अनुकम्पा से मानव समाज के कल्याणार्थ प्रकाशित हो गया है। इस पुस्तक का प्रथम संस्करण 1938 ई. में दतिया निवासी भक्तजनों के सदप्रयास से प्रकाशित हुआ था। पुस्तक की लगभग 250 प्रतियाँ प्रेस में बची रखी थीं। 1944 ई. में डिस्काउन्ट बैंक ऑफ इण्डिया के मैनेजर का कार्यभार सम्भालने हेतु मैं झाँसी में था। उन्हीं दिनों मेरे पूर्व जन्म का पुण्य उदय हुआ और हमारे परम मित्र स्वामी रामतीर्थजी के भक्त बाबू दीनदयालजी मुझे साथ लेकर दतिया गए। वहाँ प्रथम बार श्री श्री 1008 स्वामीजी के दर्शन प्राप्त हुए। फिर तो ऐसी दया हुई कि महाराज जी ने 'अध्यात्म ज्ञान विश्वविद्यालय' की स्थापना के लिए झाँसी पधारने की कृपा की। गोपाल की बगिया में एक मास तक झाँसी के निवासियों को सत्संग लाभ प्राप्त होता रहा। उसी समय मैंने 'सिद्धान्त रहस्य' की सभी बची हुई प्रतियाँ खरीद ली थीं।

मैंने 'सिद्धान्त रहस्य' को कई बार पढ़ा पर मुझ मूढ़ की समझ में कुछ नहीं आया। दूसरों का ही कल्याण हो, इस पवित्र भावना से मैं ऐसे लोगों को पुस्तक मुफ्त भेंट करता रहा जो जिज्ञासु जान पड़ते थे। इसी प्रकार मैंने 'सिद्धान्त रहस्य' की एक प्रति अपने सम्बन्धी संत महात्माओं के सत्संग में रुचि रखने वाले श्री रामदासजी को दी थी। उन्होंने वह पुस्तक वृन्दावन के एक ब्रह्मचारीजी को दे दी। लगभग 3 वर्ष बाद वह ब्रह्मचारीजी ढाईघाट (जिला फरुखाबाद) में गंगाजी के तट पर लगने वाली राम नगरिया में अनायास श्री रामदासजी को मिल गए, तो वह गदगद हृदय से उनका आभार प्रदर्शन करने लगे कि 'सिद्धान्त रहस्य' पुस्तक ने मेरा कल्याण कर दिया। उसमें लिखी हुई योग की साधना पद्धति पर अभ्यास करने से मेरी कुण्डलिनी जाग्रत हो गई। मुझे सिद्धि

प्राप्त  
ने परी  
घटन  
निश्चय  
के लि  
गए।  
जो रा  
और पु  
यह अ  
चरणों  
प्रदान  
पुस्तक  
यह संश  
प  
सैद्धान्ति  
के समा  
इसको  
दया पर  
हि  
जिन्हें  
गण्डली  
सेवा के  
हुई।



प्राप्त हो गई है। इस बात पर आश्चर्य प्रकट करते हुए श्री रामदासजी ने परीक्षा की बात उठाई तो उन ब्रह्मचारीजी ने कहा, वह परोक्ष की सभी घटनाओं को इस प्रकार जान लेते हैं, मानों उनकी स्वयं देखी हों। फिर निश्चय हुआ कि वह एक स्थान पर बैठे रहेंगे और उनकी निगरानी करने के लिए एक व्यक्ति बैठा दिया गया। रामदासजी वहाँ से दूर कहीं चले गए। जब वह लौटे तो ब्रह्मचारीजी ने विस्तारपूर्वक सभी बातें बतला दीं, जो रामदासजी ने की थी।

रामदासजी ने यह घटना जब मुझे बतलाई तब मेरी आँखें खुलीं और पुस्तक का महत्त्व मेरे समझ में आया। पुस्तकें समाप्त हो गई थीं। यह आवश्यक था कि पुस्तक का दूसरा संस्करण तैयार हो। मैंने श्री चरणों में प्रार्थना की कि दूसरा संस्करण प्रकाशित करने की अनुमति प्रदान की जाय। परम दयालु महाराजजी ने जीवों के उद्धार के लिए पुस्तक में 'लय योग' का विषय संवर्धित करके छापने की आज्ञा दे दी। यह संशोधित तथा संवर्धित द्वितीय संस्करण भक्तजनों की सेवा में प्रस्तुत है।

परमपूज्य स्वामीजी महाराज की तपस्याकाल की उपलब्धियों का सैद्धान्तिक विवेचन पुस्तक में भाषाबद्ध किया गया है जो 'गागर में सागर' के समान सभी आध्यात्मिक गूढ़ रहस्यमय साधना पद्धतियों का कोष है। इसको पढ़कर समझ लेने की दृष्टि एवं विवेक की उपलब्धि तो उन्हीं की दया पर निर्भर है।

द्वितीय संस्करण की सफलता का सम्पूर्ण श्रेय भाई रामेश्वरजी को है जिन्होंने सतत प्रयास जारी रखा। मैं श्री पीताम्बरापीठ की सम्पूर्ण भक्त मण्डली का आभार प्रदर्शित करता हूँ जो उन्हीं की भक्ति, श्रद्धा तथा सेवा के प्रसाद रूप पुस्तक प्रकाशन की आज्ञा मुझ किंकर को प्रदान हुई।

अध्यक्ष,

अधिकारी प्रेस, फतेहगढ़ (उत्तर प्रदेश)

संशोधित  
स्वामीजी  
प्रकाशित  
वासी  
250  
पेडिया  
मेरे  
मार्थजी  
बार  
ई कि  
झाँसी  
सी के  
य मैंने  
मझ में  
मैं ऐसे  
। इसी  
त्माओं  
ने वह  
द वह  
लगने  
तो वह  
रहस्य  
साधना  
सिद्धि



## प्राक्कथन

इस मायिक संसार में दुर्लभ मानव जीवन को क्षण भंगुर जानकर प्रत्येक मनुष्य का यह मुख्य कर्तव्य है कि वह आत्मकल्याण का सतत प्रयत्न करे। कल्याण-प्राप्ति के जो मार्ग और साधना हमारे त्रिकालदर्शी पूज्य ऋषि महर्षियों ने शास्त्रों में बताए हैं, उनके वास्तविक रहस्यों को पूर्णतः हृदयङ्गम करते हुए तदनुसार चलने से साधक को अवश्य ही अभ्युदय एवं निःश्रेयस की प्राप्ति हो सकती है; परन्तु शास्त्रों में अनेक सम्प्रदाय तथा विभिन्न मत-मतान्तर के विचित्र वर्णन तथा अपूर्व प्रतिपादन के कारण उनका यथार्थ रूप महात्मा पुरुषों के सिवा अन्य की समझ में आना कठिन ही है। फिर वर्तमान वातावरण के प्रभाव में श्रद्धा-विश्वास की बढ़ी हुई कमी के कारण शास्त्रों के उपदेशानुसार चलना तो दूर रहा, 'तत्रा- उल्टे उनको काल्पनिक एवं निर्मूल बताते हुए उनका मखौल उड़ाया जा जाता है।

ऐसी दशा में मनुष्य सत्यता पूर्ण तत्त्व निश्चित नहीं कर पाता। उसे यह ज्ञान नहीं कि इस असार संसार में मनुष्य विशिष्ट रूप में अधिहोती प्रकृत होकर आया है, और जीवन की सफलता मानव का प्रधान उद्देश्यभली है। संसार की उलझनों में जीवन की ये अमूल्य घड़ियाँ बीती जा रही हैं, और दुनिया की मुसाफिरी निस्सार प्रवृत्तियों में नष्ट हो रही है, इसकी संज्ञा अमूल्य-ज्ञान के प्रति उसके पास साधारणतः उपेक्षा भाव होता है भी है, परिणाम यह होता है कि मनुष्य अपने कर्तव्याकर्तव्य से पराङ्मुख होकर सर्वतन "पुनरपि जननं पुनरपि मरणं पुनरपि जननीजठरे शयनम्" के चक्कबारी-बा में फँसकर भयंकर यातनाएँ भोगा करता है। इसलिए परम दयालु तथा मा पूज्यपाद श्रद्धेय श्री स्वामीजी महाराज ने कलि-मल-कलुषित दुःखाकुत्बातें मि मनुष्यों के कष्ट विनाशार्थ इस 'सिद्धान्त-रहस्य' नामक ग्रन्थ के लिखने में भेद



गुरु जानकर

ण का सतत

त्रिकालदर्शी

क रहस्यों को

गे अवश्य ही

त्रों में अनेक

पूर्व प्रतिपादन

की समझ में

श्रद्धा-विश्वास

तो दूर रहा,

खौल उड़ाया

में कर पाता।

ट रूप में अधि

प्रधान उद्देश्य

बीती जा रही

ो रही है, इस

भाव होता है।

ाङ्मुख होकर

के चक्कर

परम दयालु

षेत दुःखाकुल

न्थ के लिखने

का अनुग्रह किया है। इसमें शास्त्रों के प्रायः सभी विषयों का अपूर्व समन्वय करते हुए उनके सिद्धान्तों का विशद रूप से वर्णन किया गया है।

मानव जीवन को सफल बनाने के लिए साधनामय जीवन होना चाहिए; और इस हेतु सर्ववादि-सम्मत सिद्धान्तों का परिज्ञान परम आवश्यक है। बिना सिद्धान्त का आश्रय लिए कोई भी बात निश्चित रूप से नहीं जानी जा सकती। सिद्धान्तों का निर्णय जानने पर ही मनुष्य निःसंदिग्ध रूप से व्यवहार कर सकता है। अतएव 'सिद्धान्त-रहस्य' की इस मणि-माला में ग्रन्थित 109 सिद्धान्त मानव जाति के कल्याण में सर्वथा समर्थ हैं।

आचार्य गौतम ने 'सिद्धान्त' की व्याख्या करते हुए बतलाया है कि 'तत्रा- धिकरणाभ्युपगम सिद्धान्तः' अर्थात् शास्त्र के निर्णय किए हुए अर्थ को सिद्धान्त कहते हैं, यथा 'वादि-प्रतिवादिभ्यां निर्णीतोऽर्थः सिद्धान्तः' अर्थात् वादि-प्रतिवादी द्वारा अर्थ का जो निर्णय होता है, वही सिद्धान्त है। सिद्धान्त की यह व्याख्या दार्शनिक तत्त्वों के निर्णय के लिए प्रायः प्रयुक्त होती है, तथापि व्यावहारिक अर्थों के निर्णय के लिए भी इसका उपयोग भली प्रकार किया जा सकता है। जो बातें जाँच के बाद निश्चित होती हैं तथा आचरण में जिनका व्यवहार किया जाता है, प्रायः वे ही 'सिद्धान्त' की संज्ञा का अधिकार रखती हैं। रुचि वैचित्र्य से सिद्धान्तों में पृथक्ता भी है, जो विभिन्न सम्प्रदायों में आश्रय पाती है। किन्तु इस पुस्तक में सर्वतन्त्र सिद्धान्तों का ही प्रधानतः संकलन हुआ है। व्यवहार में बारी-बारी से आने वाले विषय, ज्ञानी पुरुषों के विचारों पर उनका प्रभाव तथा महात्माओं द्वारा समय समय पर उनका निर्विरोध प्रत्यक्षीकरण—इत्यादि बातें मिल कर सर्व-तन्त्र-सिद्धान्त की रचना करती हैं। सिद्धान्त के और भी भेद हैं; परन्तु प्रस्तुत ग्रन्थ में एक न्यून और व्यापक रूप में ही उनका



विवेचन है।

पुस्तक में सर्वप्रथम आचरण सम्बन्धी 52 बातें दी गई हैं। उपक्रम में 'आचारः प्रथमो धर्मः' के अनुसार आचरण के प्रकरण का होना बहुत ही समीचीन और महत्त्वपूर्ण है, क्योंकि शुद्ध आचरण के बिना कोई भी व्यक्ति सन्मार्ग पर चलने में सर्वथा असमर्थ है। पुस्तक के बताए हुए सिद्धान्त बहुत ही विशद रूप में कहे गए हैं और उनका सुगम प्रतिपादन हुआ है। यदि इन सिद्धान्तों में से मनुष्य एक बात का भी पूर्ण अनुयायी हो जाय, तो उसका उद्धार दूर नहीं।

दूसरे प्रकरण में योग के मन्त्र-हठ आदि प्रकारों का सरल सार-गर्भित वर्णन किया गया है जो योगी साधकों के लिए अत्यन्त उपयोगी है। यद्यपि यह विषय संक्षेप में कहा गया है तथापि प्रायः सभी उपयोगी विषय इसमें सन्निहित हैं।

तीसरे प्रकरण में विवादों के बीच भक्ति एवं उपासना के रहस्य का स्पष्टीकरण अत्यन्त सुन्दर ढङ्ग से हुआ है। पुराणों में कहे हुए आख्यान की सङ्गति, मूर्तियों का रहस्य, वाहनों का वैज्ञानिक विवेचन, पञ्चदेव उपासना का तात्त्विक रूप तथा सरस्वती, लक्ष्मी, पार्वती आदि शक्तियों के योग का वर्णन अपूर्व है।

चौथे प्रकरण में शक्ति के तत्त्व तथा ज्ञान के स्वरूप का निर्णय गम्भीर विवेचनात्मक रूप से हुआ है। साथ ही सांख्य-वेदान्ती का सम्वाद युक्तिपूर्ण और रोचक है।

अवशिष्ट प्रकरण में भक्तिमार्ग के साथ सामञ्जस्य-रूप में ज्ञानयोग का वर्णन, ज्ञानी भक्त का सगुण-निर्गुण-विषयक सम्वाद, पञ्चदेव भक्तों के लक्षण आदि विषय यथा योग्य स्थान में समुपस्थित करते हुए विचारों की एक अनोखी माला तैयार की गई है।

ग्रन्थकार ने अपनी सर्वतोमुखी प्रतिभा से सिद्धान्त के रहस्यों को चर्चा



संकलन सभी विरोधी-भाव को हटाते हुए किया है। सिद्धान्तों का चयन वस्तुतः बहुत ही उपयुक्त हुआ है। पुस्तक की भाषा सुन्दर, सरल और सुबोध है, जिससे इसकी उपयोगिता और भी बढ़ गई है। शास्त्रों के वे गहन सिद्धान्त, जो समझने पर भी समझ में नहीं आते, प्रस्तुत पुस्तक के मनन से सहज ही अवगत हो जाते हैं। सचमुच हिन्दी संसार में यह पुस्तक अपने ढंग की अनोखी सिद्ध होगी।

ग्रन्थ के लेखक श्रद्धेय श्री स्वामीजी महाराज के परिचय के लिए पाठकों में स्वभावतः एक इच्छा होगी, परन्तु उन्हें केवल इतने से सन्तोष करना चाहिए कि श्री स्वामीजी एक विद्वान् संन्यासी महात्मा हैं, जिनके हृदय में पीड़ित मानव जाति के लिए सदैव प्रेम का वारि उमड़ता है। अपने सम्बन्ध में श्री स्वामीजी ने कदाचित् ही किसी को कुछ बताया हो, उन्हें समझने वाले उन्हें जो कुछ समझते हों, वह अपनी प्रतीति से। वास्तव में महात्माओं का परिचय तो उनके विचार हैं, जो पाठकों के समक्ष उपस्थित हैं।

बड़े सौभाग्य की बात है कि हम दतिया-निवासियों पर आपका विशेष अनुग्रह रहता है। आपके कल्याणकारी सदुपदेश से यहाँ के प्रसिद्ध श्रीवनखण्डेश्वर के स्थान पर श्री पीताम्बरापीठ की स्थापना हुई है, जहाँ समय-समय पर धार्मिक उत्सवों का आयोजन होता है। विशेष अवसरों पर आप उपनिषद् ब्रह्म-सूत्र, गीता, पञ्चदशी आदि के प्रवचनों द्वारा भी सर्व-साधारण को कृतार्थ करते रहते हैं। गत विक्रमीय संवत् 1993 के पुरुषोत्तम मास में आपकी शुभ प्रेरणा से एक सप्ताह तक अखण्ड भगवन्नाम-सङ्कीर्तन महायज्ञ हुआ था, जिसमें 'हरे राम हरे राम' की ध्वनि से समस्त नगर गूँज गया था।

स्वामीजी के समीप भक्ति, योग, ज्ञान आदि शास्त्रीय विषयों की चर्चा प्रायः होती रहती है। त्याग, विरक्ति और शांति की मूर्ति के रूप में



आपके दर्शन एवं उपदेश से कभी तृप्ति नहीं होती। आपकी विषय-विवेचना की शैली बड़ी सुन्दर और आकर्षक है। प्रस्तुत पुस्तक में ये सभी विशेषताएँ प्रतिबिम्बित हो रही हैं और वे विज्ञ पाठकों को निश्चय ही दृष्टिगोचर होंगी।

‘सिद्धान्त-रत्न-मणि-माला’ किस प्रकार की बनी है, इस पर कुछ विशेष राय देने का अधिकार मुझे नहीं और न मुझमें ऐसी योग्यता ही है कि मैं ऐसे गम्भीर विषय पर कुछ विचारपूर्ण सम्मति प्रकट कर सकूँ। मैंने तो केवल श्री स्वामीजी महाराज की आज्ञा का पालन किया है। इस विषय में विचारशील विद्वान् महात्मा ही ठीक कह सकते हैं। इतना मैं निवेदन अवश्य करना चाहता हूँ कि व्यवहार, योग, उपासना, वेदान्त आदि सूक्ष्म विषयों पर ऐसा सरल निबन्ध इसके पूर्व मेरे देखने में नहीं आया। आशा है पाठकों को इस ग्रन्थ से समुचित सन्तोष प्राप्त होगा और वे इनके व्यवहार से अपने जीवन को सरल बनाकर परमात्मा के अनुग्रह के पात्र बनेंगे।

अंत में मैं मण्डल को उसके ऐसे महत्त्वपूर्ण प्रकाशन के लिए बधाई देना अपना कर्तव्य समझता हूँ। मण्डल से मेरा विनीत परामर्श है कि उसने अपने कार्य का जो सुन्दर आरम्भ किया है, उसी एक मार्ग पर चलकर वह नूतन सफलता का चिंतन करे। पुस्तक में जो सहायता हिन्दी के सुलेखक श्री हरिमोहन लाल जी वर्मा बी.ए., साहित्य रत्न से प्राप्त हुई है, उसके लिए मैं और मंडल उनके विशेष आभारी हैं तथ उन्हें इस शुभ सहयोग के लिए हार्दिक धन्यवाद देते हैं।

दतिया,

विजयादशमी, सं. 1995 वि.

बलवीर सिंह  
साहित्य भूषण



## सिद्धान्त-रहस्य

अर्थात्

### “सिद्धान्तरत्न-मणि माला”

मनुष्य का जीवन बहुत ही अमूल्य है। जितने भी उत्तम पदार्थ प्राप्तव्य रूप से शास्त्रों में विहित हैं, उनका अधिकारी मनुष्य ही है। धर्म, अर्थ, काम, मोक्ष इन चारों पुरुषार्थों की सिद्धि इसी जीवन में हो सकती है। परम पुरुषार्थ रूप परमात्मा की प्राप्ति भी मनुष्य ही कर सकता है, तथापि इस संसार-जाल में उलझ कर मनुष्य इस रहस्य को नहीं जान पाता कि वास्तविक मार्ग कौन-सा है, जिस पर चलते हुए अपने गन्तव्य-स्थान को पहुँच कर शान्ति लाभ कर सके। सद्गुरु, सच्छास्त्र और सत्संग ही इसे बता सकते हैं, क्योंकि सत् सिद्धान्तों का परिचय इन्हीं के द्वारा होता है। इन्हीं तीन बातों का आश्रय लेकर इस माला की रचना की गई है। इसमें सबसे प्रधान आचरण है, और शेष बातें बाद में हैं। इसलिए सर्वप्रथम उसे ही ग्रंथन करते हैं।

1— अधिकार के बिना किसी विषय पर बोलना व्यर्थ है।

2— वागिन्द्रिय का संयम मनुष्य की बहुत-सी आपत्तियों का निवारक होता है। इसलिए मौन का अभ्यास अत्यन्त आवश्यक है, परन्तु वाणी से न बोलने का नाम मौन नहीं है। वास्तव में यह मन की साधना है। “मौनमात्मविनिग्रहः” अर्थात् मौन मन के निग्रह को कहते हैं। स्वामी स्वरूपानन्द ने इस पर अपना एक सुन्दर नोट इस प्रकार दिया है—

Maunam is the result of control of the thought so far as it concerns speech or it may mean the condition of the muni-practice of Meditation अर्थात्— वाणी से सम्बन्ध रखने वाले विचारों के संयम का परिणाम ही मौन है, या मुनि की अवस्था को मौन कह सकते हैं; ध्यान



के अभ्यास को भी मौन कहते हैं।

3- शब्द अर्थ का बीजांकुरवत् अनादि सम्बन्ध है। सृष्टि के प्रथम काल में ये दोनों परम कारण में शक्ति रूप से रहते हैं, और अवसर पाकर प्रकट होते हैं। जिस प्रकार गुण परिणाम नाना प्रकारात्मक अर्थ रूप धारण करता है, वैसे ही शब्द भी अनेक रूप धारण करता है। प्रत्येक शब्द एक तथा अनेक अर्थों का व्यञ्जक होता है। जिस प्रकार अर्थ में विधि निषेधात्मक व्यवहार होते हैं कि अमुक कार्य करना चाहिए, अमुक नहीं, वैसे ही शब्द के भी विषय में है। सत्य, प्रिय, हित शब्दों का बोलना उत्तम तथा कटु, निरर्थक, निन्दात्मक शब्दों का व्यवहार निषेध कोटि में है; विहित शब्दों में भी तारतम्य है। सात्त्विकज्ञान, योग, भक्ति, उपासना, दया, श्रद्धा, उपकार, धर्म, देवता, ऋषि आदि विषयों को प्रकट करने वाले शब्द उत्तम कोटि के हैं। राजा, धनिक आदि मध्यम, खाट, लोटा, घट, पट आदि तृतीय श्रेणी के, तथा गाली गलौज आदि निषिद्ध कोटि के हैं। प्रायः यह बात अनुभव में देखी गयी है कि मन्त्र, जप, सद्ग्रन्थ का स्वाध्याय, प्रिय शब्द का व्यवहार करने वालों के लिए ही महात्मा, विद्वान्, हितैषी आदि शब्दों का व्यवहार किया जाता है। इन्हीं के द्वारा मनुष्य के उत्तम गुणों का परिचय मिलता है कि अमुक पुरुष कहाँ तक शक्ति, ऐश्वर्य, सौन्दर्य, प्रेम, जगद्हित को अपने अंदर व्यक्त करता है।

इन समस्त भावों का सम्मिलन शब्दों द्वारा ही होता है। शास्त्र में सत्य, प्रिय, हित, शब्दों के व्यवहार करने का संकेत इसी के अभिप्राय से है। जब कभी मनुष्य को असहनशील, क्षुद्र, कामी, निर्विचार, मूर्ख, अभिमानी, कपटी, निन्दक, गर्वी पाते हैं, उसका एक मात्र कारण इन भावों को व्यक्त करने वाले निषिद्ध शब्दों का व्यवहार करते हुए देखा गया है। इसलिए उत्तम भावों को प्राप्त करने के लिए विहित शब्दों के व्यवहार का अभ्यासी होना चाहिए, इसी से मनुष्य का प्रथम परिचय होता है कि वह किस कोटि का है।



4- वास्तव में वेद, उपनिषद्, गीता, पुराण, आदि ग्रन्थ समुदाय वाङ्मय के औचित्य और चरम विकास के इतिहास हैं। यथार्थतः इन्हें ही मनुष्य जाति का इतिहास कहना चाहिए, केवल उत्पत्ति, मरण आदि लौकिक साधारण बातों का ही विचार इतिहास नहीं कहलाता। जिस जाति में ये बातें नहीं हैं, वास्तव में बिना जीव के शरीर के ढाँचे के माफिक ही वह जाति है। आर्य जाति का श्रीमद्भगवद्गीता ग्रन्थ विचारों तथा शब्द-औचित्य का सर्वश्रेष्ठ ग्रन्थ है। इन ग्रन्थों से ही मनुष्य के विकास का इतिहास लिखना इतिहासकारों का मुख्य कर्तव्य है। केवल बाहरी सभ्यता का निरीक्षण करना या उसके अनुसार उन्नति और ह्रास का निर्णय एकदेशीय और अधूरा है। शब्द-औचित्य के ज्ञान के लिए उक्त ग्रन्थों का अभ्यास साधक को करना अत्यन्त हितकर है।

5- किसी के विषय में परोक्ष में या सम्मुख अपनी एक राय रखो। यदि किसी कारणवश अप्रिय सत्य न कह सको या सुनने वाला उसे सुनना ही न चाहे, तो किसी भी अवस्था में उसकी चर्चा मत करो। प्रायः देखा गया है, झूठी सभ्यता या लौकिक प्रतिष्ठा के नशे में आकर मनुष्य हलकेपन का उद्गार निकाला करता है, जो द्वेष या मखौल उड़ाने से सम्बन्ध रखता है। कभी-कभी तो ऐसे व्यवहार से बड़ी हानि होती है, बड़े-बड़े फिसाद रामायण, महाभारत जैसे इसी के उदाहरण हैं। आजकल जो दंगे फिसाद होते हैं, उनमें भी अधिकतर यही बात पाई जाती है। ऐसे भावों को निन्दा पिशुनता आदि शब्दों से शास्त्रों में कहा गया है।

6- जिससे व्यवहार रखना हो उससे साफ-साफ रखो। यदि परिणाम में सुखावह और कथन में कटुता का अनुभव समय पर करना पड़े तो कोई क्षति नहीं। इसके विरुद्ध करने से व्यवहार सदैव के लिए पंगु बन जाता है। यदि व्यवहार रखना ही न हो, तो सम्बन्ध तोड़कर भी शान्त हो सकते हैं।

7- देखा गया है कि बहुत से लोग बाहरी सम्बन्ध से अलग दीखते



हैं; और लोगों को वैसा ही बताते भी हैं तथापि मन में उन्हीं छोड़े हुए सम्बन्धों के विषय की बड़ी लम्बी चौड़ी स्कीम (Scheme) बनाया करते हैं। किसी ने अपने साथ अपकार किया तो उससे किस प्रकार बदला लेवें, अमुक को किस तरह गिरावें या उसका अनिष्ट कैसे हो इत्यादि बातें वे सदैव सोचा करते हैं, और ये बातें अत्यन्त हानिकर परिणाम पहुँचाने वाली हैं, यही प्रतिहिंसा आदि के रूप में परिणत होकर अनर्थ को उत्पन्न करती हैं। अतः इनसे बचने का प्रयत्न अत्यन्त आवश्यक है।

8— किसी के विषय में दूसरे लोगों के विचार के अनुसार अपना भी मत स्थिर न कर लो। जब तक उस बात की पूर्ण परीक्षा न कर लो, तब तक कोई बात तय कर लेना हानिकारक है। जाँच के बाद चाहे वह बात सत्य ही सिद्ध हो, तथापि विचार करना आवश्यक है। जो पुरुष केवल कान ही रखते हैं, उन्हें पश्चाताप की ज्वाला में भस्म होना पड़ता है।

9— कोई भी कार्य करना हो तो कर्मयोगी को सबसे पहले साधन, परिणाम, लोक-कल्याण और आत्म-कल्याण पर दृष्टि डालना चाहिए। इन चारों बातों में जिसकी कमी हो उसे ही सर्व प्रथम पूरा करने का उपाय करना चाहिए। इसके अतिरिक्त विरोधी शक्ति भी कर्मयोगी के साथ टक्कर लेती है, परन्तु शांति, क्षमा विचार और आत्म-संयम से वह निष्फल हो सकती है। यदि पूर्वोक्त चारों बातों में भोग, गौरव, प्रतिष्ठा दल-बंदी और द्वेष का स्थान होगा तो कार्य दृढ़ नहीं हो सकता। किसी लौकिक बुद्धि से जो कार्य किया जाता है, वह अभिचार के लिए ही होता है। कार्य आरम्भ करने के पहले इस सूत्र का मनन करते हुए चित्त वृत्ति को सम करना चाहिये और समय पर आवश्यकीय कार्यों के करने का अभ्यासी बनना चाहिये। जो समय की पाबंदी नहीं करता, वही फेल हुआ करता है।



छोड़े हुए  
या करते  
र बदला  
इत्यादि  
परिणाम  
अनर्थ को  
क है।

10- अपनी त्रुटि को मानने वाला ही सुधार कर सकता है। जो त्रुटियों को झूठ से छिपाना चाहता है, वास्तव में वह बहुत-सी उलझनों को स्वयं उत्पन्न करता है, तथा अनेक झूठ उसे बोलना पड़ते हैं। ऐसा करने वाला अत्यन्त शोचनीय अवस्था को पहुँचता जाता है। इससे त्रुटियों का समुदाय उसके सामने बढ़ता जाता है, और अन्त में वह सर्वनाश को पहुँच जाता है।

अपना  
कर लो,  
चाहे वह  
जो पुरुष  
ना पड़ता

11- यह ध्रुवसत्य है कि तुम बाह्य संसार से आशा रखने वालों को संसार वही कर सकता है, जो तुम उसके लिए करते हो। जो कुछ इस अवस्था में तुम्हें मिल रहा है, वह तुम्हारा ही किया हुआ है। इसके लिए कोई अदृश्य कारण मानना व्यर्थ है।

ले साधन,  
हिए। इन  
का उपाय  
के साथ

12- व्यर्थ बकवास में समय बिताना, दुर्व्यसनों में लगे रहना, ताश आदि खेलों में रुचि रखना, अपने जीवन में अनाश्यक कार्यों को करना, निन्दा कुचेष्टा करते रहना निरुद्देश्य जीवन वाले मनुष्यों के लक्षण हैं। अल्पाहार, मित भाषण, दीनों की सहायता, परमात्मा में दृढ़ विश्वास, सत्य भाषण, निरपेक्ष सेवा भाव, रागद्वेष का त्याग और समस्त प्राणियों में प्रीति का होना अच्छे पुरुषों के लक्षण हैं।

म से वह  
प्रतिष्ठा,  
ता। किसी  
ही होता  
चित्त वृत्ति  
करने का  
फेल हुआ

13- कोई भी कार्य शास्त्र शिष्टानुमोदित होने से ही उसे मानने लगना ठीक नहीं है। जब तक स्वयं करके अनुभव न कर लिया जाय, तब तक अज्ञान किसी न किसी कोटि में रहता ही है। सम्भवतः वह विषय सर्वथा सत्य ही हो, तथापि जब तक अपना अनुभव न हो तब तक किसी सिद्धान्त का अनुयायी होना कभी लाभप्रद नहीं है। इसलिए किसी सिद्धान्त के समीक्षण में (गुण-दोष-विचार में) आदमी को जल्दी नहीं करना चाहिए। आज जो बात हमारे अनुभव में आयी है, शायद यथार्थ सत्य न होकर कल वह झूठी भी हो सकती है। इसलिए इस अधूरी जिम्मेदारी पर कोई बात किसी को नहीं बताना चाहिए।



14- जो मनुष्य संयम, नियम, सद्विचार और उद्योग से पीठ फेरते हुए भी महत्त्वाकांक्षी है, वह मानों मृगमरीचिका के जल से प्यास बुझाना चाहता है।

15- सत्य भाषण और सत्य व्यवहार ही सफलता की सबसे बढ़कर सुन्दर रीति है। जब कभी असफलता देखने में आए तब किसी न किसी रूप में अन्वेषण करने से अवश्य असत्य मिलेगा। इसके लिए ईश्वर और कर्म को दोषी ठहराना अज्ञान है। "सत्य प्रतिष्ठायां क्रियाफलाश्रयत्वम्" (यो. 2,36) अर्थात् सत्य की प्रतिष्ठा होने पर ही समस्त क्रियाएँ सफल होती हैं।

16- मनुष्य का शरीर सभी प्रकार की शक्तियों का अभिव्यञ्जक अधिष्ठान है। योग की सहायता से मनुष्य जिस वस्तु को चाहे, उसे प्राप्त कर सकता है। मन ही इस पावर हाउस (Power house) का मुख्य एन्जिन (Engine) है, उसी के द्वारा सब की अभिव्यक्ति होती है। बाह्य विज्ञान की उन्नति जो इस समय देखी जाती है, उसकी भी कल्पना वैज्ञानिकों के मन में ही पहले पहल प्रादुर्भूत हुई थी। स्वर्ग, नरक, मोक्ष सभी वस्तुएँ मन में ही रहती हैं, यह दृश्यमान सारा जगत् मन की ही कल्पना है, मन के शुद्ध होने पर ही जितनी अच्छी बातें हैं, मनुष्य को मिल सकती है। इसलिए मन को शुद्ध, पवित्र करना तथा एकाग्र बनाने का अभ्यासी बनाना ही उन्नति का प्रथम उपाय है। महर्षि पतञ्जलि ने इसी के निरोध से अनेक प्रकार की सिद्धियों की प्राप्ति बताई हैं परमसुख ब्रह्मानन्द भी मन के शुद्ध और पवित्र होने पर ही प्राप्त हो सकता है। "मनएव मनुष्याणां कारणं बन्ध मोक्षयोः" अर्थात् मन ही मनुष्यों के बन्ध और मोक्ष का कारण है।

17- अपने अपराधी को क्षमा करना धीर पुरुष का ही मन है क्योंकि बुराई करने वाले के द्वारा अपना स्वार्थ भङ्ग होते देखकर मनुष्य का



ठ फेरते  
बुझाना  
बढ़कर  
न किसी  
श्वर और  
अयत्नम्"

एँ सफल

भेव्यञ्जक

उसे प्राप्त  
का मुख्य  
है। बाह्य  
कल्पना  
रक, मोक्ष  
न की ही  
मनुष्य को  
आग्र बनाने

अञ्जलि ने  
बताई हैं।

प्राप्त हो  
तु मन ही

ही मन है,  
कर मनुष्य

झट उसकी भी बुराई करने में तत्पर हो जाता है। इस तरह राग से मिश्रित होकर द्वेष द्विगुणित रूप धारण करता है, और क्लेश का प्रहार होने लगता है। वास्तव में क्रोध का प्रतिकार क्रोध से नहीं होता। इससे तो मलिनता तथा ज्वलनात्मक भाव और भी अधिक बढ़ता जाता है इससे शान्ति नहीं मिल सकती। विरोधी के विरोध भाव को दूर करने की चीज़ तो क्षमा है, इसी से विरोधी पर विजय प्राप्त की जा सकती है। "क्षमा शस्त्रं करे यस्य दुर्जनः किं करिष्यति। अतृणे पतितोवह्निः स्वयमेवोपशाम्यति"- यदि क्षमा रूपी हथियार पास हो तो खल पुरुष क्या कर सकता है। जैसे बिना तृण के स्थान में अग्नि ही बुझ जाती है, वैसे ही खलों की इससे नहीं चलती।

18- सात्त्विक भावों के उद्रेक से सद्विचार, ध्यान, उपासना और लोक तथा आत्मा का कल्याण करने वाले शुभ कर्मों की प्रवृत्ति होती है। इनमें सबसे बढ़कर विचार है, परन्तु योगाभ्यास के बिना सात्त्विक भावों का उद्रेक आनन्द का प्रवाह एवं सद्विचार की स्थिति नहीं हो सकती। आनन्द भी सद्विचार से ही प्राप्त होता है। राजस, तामस, भावों को रोकने के मुख्य उपाय भजन, अभ्यास, सत्संग ही हैं। ये तीनों साधन योग के प्रधान कारण हैं। योगमार्ग पर चलने वाले साधकों को इनका पालन करना अत्यन्त आवश्यक है।

19- कोई भी सद्विचार (इष्ट ध्यान आदि) चित्त में स्थिर करने का अभ्यास करना अधिक से अधिक उसी विचार में मग्न रहने का अभ्यासी बनना ही बुराइयों एवं बुरे विचारों से बचने का प्रधान उपाय है। बाह्य साधना भी चित्त एकाग्र करने में सहायता करती है, तथापि मानसिक साधना ही इसको पूर्ण करने में पूर्ण समर्थ है; उसी से विचारों में स्वच्छता आती है। इसकी पूर्ण सिद्धि तभी होती है, जब बुरे विचार का मनुष्य कितना भी प्रहार करे, परन्तु साधक किंचित भी अपने निर्णय



से विचलित न हो सके; इसे ब्रह्मास्त्र कह सकते हैं, क्योंकि यह किसी भी दशा में निष्फल नहीं होता।

20— सहनशक्ति (तितिक्षा) को बढ़ाना चाहिए। इसी से विवेक और सद्विचार की स्वतन्त्रता प्राप्त होती है। पराधीन ज्ञान का विचार रखना भी एक प्रकार की दासता (Slavery) है, जो आलसी मनुष्यों को झट पकड़ लेती है। इस सहन-शक्ति के प्राप्त होने पर शत्रुओं की शक्ति पराभूत हो जाती है। यह ऐसा शस्त्र है जो मनुष्य को सफलता के निकट पहुँचाता है, तथा विरोधियों को निष्प्रभ कर देता है।

21— रोग के निवृत्त होने पर मन की निर्मलता, शरीर का हलकापन जैसा रहता है, वैसे यदि सदैव स्थैर्य रहे तो मनुष्य विचार मार्ग में अतिशीघ्र उन्नति कर सकता है। आहार में राजस पदार्थों के सेवन के बाद तामस तत्त्वों की अधिकता होकर व्याधि की उत्पत्ति होती है। विचार की उन्नति चाहने वालों को इसका ध्यान रखना चाहिये; विपरीत विचारों द्वारा ही ऐसा होता है इसलिए आहार के विषय में विचार का संयम परम आवश्यक है। राजस, तामस, तत्त्वों को सात्त्विक तत्त्वों से अधिक नहीं होने देना चाहिए।

22— आहार की शुद्धि से ही मन शान्त और शुद्ध होता है, आहार में जाति, निमित्त और आश्रय— इन तीन दोषों का विचार होना आवश्यक है। इन तीनों दोषों का सम्बन्ध अन्न में रहता है— (1) जाति दोषयुक्त पदार्थ— लहसुन, प्याज, मांस, मद्य, मिर्च, गाँजा, भाँग आदि जो जाति से ही दुष्ट हैं, इनके उपयोग से मन व्यग्र होता है, और बुद्धि नष्ट होती है। (2) उच्छिष्ट मक्खी, मच्छर आदि जन्तुओं के सम्पर्क से जो अन्न में दोष उत्पन्न होता है, उसे निमित्त कहते हैं, 'स्पर्शास्पर्श' दोष भी इसी दोष के अन्तर्गत है— (3) विहित अविहित उपायों का विचार न करके जो अन्न उपार्जन या ग्रहण किया जाता है, उसमें आश्रय दोष का सम्बन्ध होता



त रहस्य

ह किसी

वेक और

र रखना

ट पकड़

पराभूत

निकट

लकापन

मार्ग में

सेवन के

। विचार

विचारों

यम परम

के नहीं

, आहार

आवश्यक

दोषयुक्त

जाति से

होती है।

में दोष

दोष के

जो अन्न

स्थ होता

है। इसलिए मनु ने कहा है— “आलस्यादन्न दोषाच्चमृत्युर्विप्रान् जिघांसति” अर्थात् आलस्य और अन्न दोष से ही ब्राह्मणों की मृत्यु होती है। इन तीनों दोषों से रहित शुद्ध अन्न के ग्रहण से ही मन शुद्ध होता है। मन अन्न के सूक्ष्म अंश से बनता है, श्रुति में भी “अन्नमयं हि सोम्यमनः” अर्थात् हे प्रिय, अन्नमय ही मन होता है, ऐसा कहा गया है। जैसा अन्न भक्षण किया जाता है, वैसा ही मन बनता है; इसीलिए श्रुति में कहा है— ‘आहार शुद्धौ सत्त्वशुद्धिः सत्त्वशुद्धौ ध्रुवास्मृतिः। स्मृतिलाभे सर्व ग्रन्थीनां विप्रमोक्षः (छा. 7—) अर्थात् आहार की शुद्धि से अन्तःकरण की शुद्धि होती है; अन्तःकरण के शुद्ध होने पर निश्चल स्मृति प्राप्त होती है, ऐसी स्मृति के होने पर सम्पूर्ण ग्रन्थियों का विनाश होता है। इसलिए विचार की उन्नति चाहने वालों को इसका स्मरण रखना अत्यन्त आवश्यक है।

23— मनुष्य की त्रुटियाँ, हठ और अकर्मण्यता ही उस पर विपत्तियों का अवसर उपस्थिति करती हैं। इसलिए विपत्काल में इन्हें जानकर इनको दूर करने का प्रयत्न करना चाहिए। ईश्वर-भजन तथा सत्संग द्वारा मनुष्य को यथार्थ सहायता प्राप्त होती है, तथापि इस अवस्था में कर्तव्य मुख्य है, क्योंकि बेकारी की अवस्था में ही मनुष्य दुर्विचारों का स्थान बनता है। पुनः उनसे ही मनुष्यों के दुःखों की उत्पत्ति होती है। “कुरु कर्मैव तस्मात्त्वं कर्मज्यायो ह्य कर्मणः” — अर्थात् कर्म न करने से कर्म करना श्रेष्ठ है, इसलिए कर्म करो, इस गीता वचन में यही तत्त्व कहा गया है।

24— हरेक मनुष्य के साथ कुछ न कुछ कर्तव्य का सम्बन्ध लगा हुआ है, बिना कुछ किए कोई भी इस अनवरत संसार में क्षण-मात्र नहीं ठहर सकता। हरेक कार्य का मन पर अवश्य अच्छा या बुरा प्रभाव पड़ता है। इससे संस्कारों की सृष्टि होती है; उनमें भी मन को जो अधिक अच्छे लगते हैं उनकी वासना से तृष्णा उत्पन्न होकर उनके फलों की प्राप्ति के



लिए मनुष्य व्यग्र होता रहता है। बस यही तत्त्व लौकिक प्रवृत्ति में प्रधानरूप में काम कर रहा है। इस लक्ष्य को समझ कर हरेक प्रवृत्ति का परिचय सरलता से किया जा सकता है।

25- तृष्णा मूलक प्रवृत्ति शान्ति और सुख का हेतु नहीं है, क्योंकि "लाभाल्लोभः प्रवर्तते" - "लाभ से लोभ बढ़ता है" के अनुसार लोभ की वृद्धि होने पर शान्ति से मनुष्य वंचित होता जाता है। इसीलिये तृष्णामूलक सकाम प्रवृत्तियों का सर्वथा त्याग शास्त्र में बताया है कोई-कोई महानुभाव विहित प्रवृत्ति का त्याग पसन्द नहीं करते, उनके विचार से कर्मों में तृष्णा का होना ही बन्धन का हेतु है, जो फल के त्याग से निवृत्त हो जाती है; फिर चित्त की व्यग्रता नहीं होती। इसलिये इन विहित सकामी कर्मों के त्याग की आवश्यकता नहीं है। कर्ममार्ग में दोनों मत सन्यास और त्याग के नाम से माने जाते हैं "काम्यानां कर्मणां न्यासः सन्यासं कवयो विदुः। सर्व कर्म फलत्यागस्त्याग प्राहुर्विचक्षणाः॥ (गी. 18,2)" - काम्य कर्मों के न्यास को सन्यास एवम् सभी कर्मों के फल के त्याग को त्याग कहते हैं।

26- मुमुक्षु साधकों के लिये कर्म के विषय में नित्य, नैमित्तिक काम्य, निषिद्ध और प्रायश्चित्त- इन पाँच प्रकार के कर्मों की संगति इस प्रकार लगाई जाती है- नित्य के होने वाले स्नान सन्ध्यादि कर्म नित्य कर्म होते हैं, पार्वण श्राद्धादि नैमित्तिक दृष्टि की इच्छा से कारीरी तथा पुत्र की इच्छा से पुत्र-कामेष्टि आदि काम्य, ब्राह्मणहनन, सुरापान आदि निषिद्ध, और निषिद्ध कर्म के आचरण से होने वाले दोष को दूर करने के लिए प्रायश्चित्त कर्मों का विधान शास्त्र ने किया है। काम्य, निषिद्ध और प्रायश्चित्त का तो स्वरूप से त्याग होता है; नित्य नैमित्तिक कर्मों के आचरण अन्तःकरण की शुद्धि करने वाला होने से परमात्मा ज्ञान का हेतु है। अतः उसका आचरण आवश्यक है।



27- काम्य कर्मों के विषय में ज्ञानी लोग ऐसा कहते हैं कि निषिद्ध कर्मों के आचरण से हटाने के लिए ही इनका विधान है, वास्तव रूप में नहीं, क्योंकि मुमुक्षु के मार्ग में इनसे बड़ा भारी प्रतिबन्ध उपस्थित होता है। सकामी मनुष्य अपनी सभी इच्छाओं की पूर्ति के लिए ईश्वर से या भिन्न-भिन्न देवताओं से प्रार्थना करता रहता है, और वास्तविक उद्योग से मुँह फेरने का अभ्यासी बनता जाता है। “कृपणाः फल हेतवः” — इस वचन में यही तत्त्व कहा गया है, जिससे श्रद्धा, विश्वास, सन्तोष आदि शुभ गुण उसे छोड़ने लगते हैं और अन्त में वह मनुष्य पतित कोटि में पहुँच जाता है। योगी अरविन्द ने अपना विचार इस विषय में अत्यन्त सारगर्भित शब्दों में इस प्रकार व्यक्त किया है— “But the Supreme-Grace will act only in the condition of the Light and the Truth; it will not act in the condition laid upon it by the Falsehood and the Ignorance. For if it were to yield to the demands of the falsehood, it would defeat its own purpose. (The Mother 1-2)” अर्थात्—दिव्य शक्ति प्रकाश और सत्य की ही अवस्था में काम करेगी; अज्ञान या असत्य की अवस्था में जो अपनी ख्वाहिशों को उस पर चढ़ाएगा, उस अवस्था में वह अपना काम नहीं कर सकती। यदि प्रार्थना करने वालों की ऐसी माँगों को भी वह पूरा करने लगेगी, तो वह अपनी दिव्यता से च्युत हो जाएगी। ऐसी अवस्था में अज्ञान और विद्या में अन्तर ही क्या रहा, क्योंकि दिव्य शक्ति ऐसा करने पर अज्ञान का ही रूपान्तर सिद्ध हो जायेगी। इसीलिए कामनायुक्त प्रवृत्ति भी निषेध कोटि में ही है। “स शान्तिमाप्नोति न कामकामी”— इस वाक्य में निषिद्ध कोटि में ही काम्यकर्म लिए गए हैं।

28- जो पुरुष जिस किसी साधन-प्रणाली का अधिकार रखता हो, उसे उसी द्वारा आत्मकल्याण, शान्ति और अभ्युदय प्राप्त हो सकता है। इसका निश्चय न करके अन्ध-परम्परा न्याय से चलने से या तो मनुष्य साधना का दम्भी बनता जाता है या मनोभिलषित पदार्थ के न मिलने से



उसका विरोधी हो जाता है, और साधना में दोषारोपण करने लगता है। अक्सर देखा गया है, बहुत से प्रतिष्ठा कामी मनुष्य भक्तों की मण्डली में सम्मिलित हो कर भगवद्गुणानुकीर्तन के समय आवेश के आने पर दो-चार बिन्दु अश्रु के नेत्रों में दिखाने मात्र में ही भक्ति की इतिश्री करके अपने को कृतकार्य समझने लगते हैं। आवेश के चले जाने पर फिर ज्यों के त्यों रह जाते हैं। बहुत से पुरुष अपने विषय भोग के लिए या हमारी प्रतिष्ठा बनी रहे, लोग मुझे भी परमार्थ मार्ग का पथिक समझें, इसलिए अन्य साधन प्रणाली की बुराई में तत्पर रहते हैं। यही बात ज्ञानी, कर्मी, योगी आदि के विषय में भी समझना चाहिए। वास्तव में ये अनधिकार चेष्टाएँ हैं; इनसे उन्नति न होकर अधःपतन ही होता है। साधकों को चाहिये कि हमारी साधना इस ओर तो नहीं जा रही है, ऐसा हर समय निरीक्षण करते रहें। बहुत पुरुषों को योग ऐसे पवित्र विषय को दूषित बतलाते हुए देखा गया है; मन्त्र-तन्त्र को झूठा-जाली करते हुए कितनों को देखा गया है। वेद, शास्त्र, साधु, महात्मा, देवी-देवताओं को भी मिथ्या कहते हुए बहुत देखे गए हैं। इसका कारण मनुष्य की क्षुब्ध स्वार्थ-परता है, जो पूर्वोक्त बातों को सर्वथा अपने अनुकूल न देखकर बुराई में तत्पर हो जाता है,— मानों ये सारी सृष्टि आदमी के ही विचार के अनुसार चलने के लिए बनाई गई है। जैसे कोई मनुष्य कफदोष से ग्रस्त होने की अवस्था में दूध ऐसे सुन्दर स्वादिष्ट पदार्थ को दुष्ट बताए फिर वही पित्तदोषी होने पर उसकी उप-युक्तता सिद्ध करे, तो क्या उसके निर्णय से दूध के स्वरूप का निर्णय ठीक माना जाएगा? क्या इस बुराई-भलाई में पदार्थ का स्वरूप स्थित है? जैसे यह निर्णय अयुक्त है वैसे ही उपर्युक्त विषयों को भी समझना चाहिए, क्योंकि अनधिकारावस्था का निर्णय, निर्णय नहीं होता।

29— तेईसवीं मणि में सत्संज्ञ का जिक्र किया गया है, अब उसे



कहते हैं। सत्संज्ञ को आर्यग्रन्थों में अत्यन्त हितकारी और भगवत् कृपा लभ्य बताया है, तथापि सत्संज्ञ अत्यन्त दुर्लभ वस्तु है। बहुत समय सत्संज्ञ मानते हुए भी मनुष्य कुसंग का उपक्रम करता है, तो भी अज्ञतावश उसे सत्संज्ञ ही समझता है। इसी से जो लाभ होना चाहिए, उसे वह नहीं प्राप्त कर सकता। कितने ही दम्भी पुरुष सत्संज्ञ के नाम से दम्भ फैलाने का कार्य कर रहे हैं, कितने ही जीविका के लिये सत्संज्ञी का स्वांग करते हैं, बहुत से अनधिकारी पुरुष सन्त महात्माओं के वेश में सत्संज्ञ के नाम से भोले-भाले लोगों को ठगते हैं कितने ही नैतिक षड्यन्त्र Political Propaganda भी सत्संज्ञ के नाम से करते हैं, यद्यपि ये बातें कोई नई नहीं है, तथापि यथार्थ सत्संज्ञ का निर्णय अवश्य साधारण बुद्धि वालों के लिए इस समय दुर्गम्य है; इसीलिए दुर्लभ बताया गया है।

30— बुरे कर्मों से अरुचि, वासनाओं का परित्याग, पूज्य पुरुषों में भक्ति सत् सिद्धान्तों का आचरण, सरलता, निष्कपट भाव की ओर विशेष रुचि और भोग में अरुचि जब-जब होंवे, तब समझना चाहिए कि मुझ पर सत्संज्ञ प्रभाव कर रहा है। ये बातें जब प्राप्त हों, तब उसे समझना कि यथार्थ सत्संज्ञ यही है जिन अलभ्य अनुभवों को महात्मा लोग वर्षों में अत्यन्त कठिनाइयों से प्राप्त करते हैं, वे सत्संज्ञ में सुलभतया प्राप्त हो जाते हैं। इसलिए इसका महत्त्व सब मान्य ग्रन्थों में पाया जाता है। इससे चित्त की स्थिरता, ज्ञान-शक्ति का उदय, ईश्वर में प्रेम, सन्तों में पूज्य भाव, अनेक विषयों का परिचय, पारमार्थिक विषयों में श्रद्धा और उसका रहस्य ज्ञान, तथा संसार की असारता का निश्चय सुगम रीति से हो जाता है; बिना सत्संज्ञ के मनुष्य का जीवन अनुभव शून्य एवं निरर्थक कहा गया है।

31— पहले मन की शुद्धि के विषय में संकेत किया गया है। उसी विषय पर महर्षि पतञ्जलि की सम्मति इस प्रकार है 'मैत्री करुणा



मुदितोपेक्षाणां सुख-दुःख पुण्यापुण्य विषयाणां भावनातश्चित्त प्रसादनम्" परमज्ञान (यो.1.33) मैत्री, करुणा, मुदिता और उपेक्षा जो सुख-दुःख पुण्य और पुरुष में अपुण्य विषयों से सम्बन्ध रखती हैं उनकी क्रम से भावना करने से चित्त समता की प्रसन्नता होती है, अर्थात् सुखी के साथ मैत्री, दुःखी के साथ करुणा, पुरुष जी पुण्यात्मा के साथ मुदिता अर्थात् प्रसन्न होना, दुष्टों के साथ उपेक्षा, मन सम अर्थात् न प्रीति न द्वेष करना, इनके यथार्थ आचरण से चित्त प्रसन्न होता है परन्तु है। संक्षेप में गीता में यही तत्त्व इस श्लोक में इस प्रकार कहा गया है अबोध

"रागद्वेष वियुक्तैस्तु विषयानिन्द्रियैश्चरन्। आत्मवश्यैर्विधेयात्माप्रसादमहोती। तद्धिगच्छति।" (गी. 2-64) — "राग द्वेष से रहित होकर मन के अधीन जाते हैं, इन्द्रियों से विषयों का उपयोग करता हुआ मनुष्य प्रसन्नता को प्राप्त नहीं करता है।" योगसूत्र में जो तत्त्व कहा गया है, उसी की व्यावहारिक स्थिति इस श्लोक में कही गई है, वास्तव में ऐसी अवस्था में ही मन कहोते; न उच्च अवस्था का परिचय होता है; क्योंकि बिना व्यवहार के किसी वस्तुत्याग से का परिचय अधूरा ही रहता है। जीवन-मुक्त का व्यवहार इसी कोटि क उसका होता है, ऐसा व्यवहार आत्म-साक्षात्कार से ही निष्पन्न होता है। राग-द्वेषवर्जित का अभाव आत्मज्ञान से ही होता है। "परंदृष्ट्वा निवर्तते" — इस वचन के प्र में यही बात कही गई है। अर्थ और

32- जो महानुभाव कर्म, उपासना और ज्ञान—इन तीनों मार्गों क रहस्य जान गए हैं, उनके चित्त में स्वभावतः करुणा, दया, उपकार, हिंसक प्रेम आदि शुभ गुणों का प्रभाव चलता रहता है। उन्हें किसी भी 'सर्व भूत हितेरताः'— इस शब्द से गीता में कहा गया है। भगवान् प्रेम वासुदेव ने 'ज्ञानीत्वात्मैवमेतत्' कहा है। जैसे आप समय-समय प 35- अबोध जनों को शिक्षा देने के लिए प्रकट होते हैं, वैसे ही व्यवहार उठरने के सिद्ध पुरुषों का भी होता है। उसी को लोक-संग्रह कहते हैं, अपनी-अपनी स्थिति भावना के अनुसार, उसे कर्मयोगी, कर्मयोगी, भक्त लोग भक्त तथा ज्ञान से हम



प्रसादनम्" परमज्ञानी कहते हैं। वास्तव में इन तीनों साधनाओं का फल जीवन्मुक्त पुण्य और पुरुष में ही देखा जाता है; उनका किसी के साथ विरोध नहीं होता, सर्वत्र होने से चित्त समता आ जाती है। "इहैव तैर्जितः सर्गोऽयेषां साम्यस्थितं मनः" जीवन्मुक्त साथ करुणा, पुरुष जीवनकाल में ही गुणों पर विजय प्राप्त कर लेता है, क्योंकि उसका साथ उपेक्षा, मन समत्व में वर्तमान रहता है। उनके बाह्याचार अवश्य भिन्न-भिन्न रहते हैं परन्तु वास्तविक एकता रहती है। उनके बाह्य आचार को देखकर कहा गया है अबोध जनों को सन्देह होता है, तथापि इससे उनकी कोई हानि नहीं होती। उन्हीं महात्माओं के नाम से अनेक पंथ संसार में प्रवृत्त कर लिए जाते हैं, तथापि उन महात्माओं की ऐसी सम्मति होती है, इसे निश्चयपूर्वक को प्राप्त नहीं कहा जा सकता, क्योंकि मतवाद का दुरुपयोग काफी हो चुका है।

व्यावहारिक 33- सत्पुरुष किसी जाति, कुल, देश की अपेक्षा से उत्पन्न नहीं होते; न उनमें यह भेद मानना ही ठीक है। वास्तव में उनका परिचय तो किसी वस्तु त्याग से होता है। जिस किसी महापुरुष ने जितनी श्रेष्ठता प्राप्त की है, वही कोटि का उसका सर्व श्रेय त्याग को ही है। इसलिए सत्पुरुष के पहिचान की यही है। राग-द्वेष सर्वोत्तम कसौटी है, चैतन्य, बुद्ध, नानक, कबीर, ईसा और मुहम्मद आदि - इस वचन इसके प्रमाण हैं। इस कसौटी को छोड़कर बाहरी बातों पर विवाद करना व्यर्थ और अज्ञानता है।

नों मार्गों का 34- जितने भी धर्म कहे गए हैं उनमें अहिंसा परम धर्म है। बिना प्रा, उपकार अहिंसक हुए मनुष्य का कोई भी सदाचरण कुञ्जर शौचवत् ही है। जो । उन्हें ही किसी भी प्राणी को अपने स्वार्थवश पीड़ित नहीं करता, सब जगत् को है। भगवान् जो प्रेम दृष्टि से देखता है, वही सच्चा अहिंसावादी है।

य-समय पर 35- सत्य, अहिंसा, क्षमा, परोपकार आदि सात्त्विक गुणों का पालन व्यवहार उन करने के लिए सदैव बड़े लोग आदेश देते हैं; तथापि देश, काल, अपनी-अपनी परिस्थिति के परिवर्तन से इनके आचरण में भेद हुआ करता है, क्योंकि तत् तथा ज्ञानी जिसे हम लोग आम तौर पर सत्य या असत्य, हिंसा या अहिंसा, क्षमा



या क्रोध, परोपकार या अनुपकार समझते हैं, कभी-कभी उसका रूपमहात् बदल जाता है; उस समय विपरीत ही ज्ञात होने लगता है। इसलिए इस और सदाचार के अपवाद भी उपस्थित होते रहते हैं। कभी-कभी जिसे असत्यकोई समझते हैं वही सत्य सा हितकर हो जाता है, जैसे विराट राजा के यह देना पाण्डवों का अपना परिचय न देना, परशुराम का पिता की आज्ञा से अपनी माता को मारना, पृथ्वीराज का मुहम्मद गौरी को क्षमा करना साथ धृष्टद्युम्न को द्रोणाचार्य का विद्या देना आदि, तथापि महात्माओं कद्वारा निर्णय ऐसा नहीं है; उनके मत से तो सदैव इनका पालन करना चाहिए क्योंकि

36— लोक-प्रतिष्ठा, स्वार्थ, हिंसा, द्वेष आदि दोषों से जिनका चिबलित दूषित नहीं होता, उन्हीं पुरुषों के अन्तःकरण में धर्म का स्वरूप प्रकाशित होता है। उनके जो वचन हैं वही शास्त्र कहलाते हैं स्मरण महाजनो येन गतः स पन्थाः” वाली उक्ति उन्हीं शास्त्रों में घटित होलास है। “तस्माच्छास्त्रं प्रमाणं ते कार्या-कार्यव्यवस्थितौ” — अर्थात् क्या करना चाहिए, क्या नहीं करना चाहिए, इस विषय में शास्त्र ही प्रमाण है। गीहस का यह संकेत उपर्युक्त अभिप्राय वाले शास्त्रों की ही ओर है। केए

37— अपस्वार्थ, ईर्ष्या, द्वेष, बुराई, लोभ जिनके अन्तःकरण में रहको स है, दूसरे किसी का भी उत्कर्ष जिन्हें अच्छा नहीं लगता, लोकहित वेचति कार्यों में भी जो अपना स्वार्थ साधते हैं, ऐसा न होने पर जो बुराई कदोनों पर तत्पर हो जाते हैं— ऐसे पुरुषों द्वारा धर्म की व्यवस्था माँगना या ले वास्तव में मूर्खता है। गानी

38— जिस देश या समाज में देश, काल, परिस्थिति के अनुसार ही आचरण व धर्म का विवेचन करने वाले नहीं होते, वह समाज या अच्छी अधःपतन को प्राप्त होता है, क्योंकि विप्रलम्भक (बहकाने वाले), प्रतिष्ठाकही प्रत मानी इन्द्रिय परायण, विषयाराम पुरुष ही उस देश के उस समय नेक्ति, और भाग्य निर्णायक बन जाते हैं। उनका मुख्य कार्य सत्य के प्रकाशपने



सका रूप महात्माओं को रोकना तथा उन पर तरह-तरह के झूठे लॉछन लगाना मलिए इस और मूक प्रजा को अपने ही स्वार्थ के अनुकूल चलाना होता है— यदि से असत्य कोई धार्मिक पुरुष अपने सिद्धान्त का दृढ़ हुआ तो उसे जान से भी मार ना के यहाँ देना। महात्मा ईसामसीह, सुकरात आदि का ऐसा दृष्टांत इतिहास ग्रन्थों आज्ञा से में पाया जाता है। शंङ्कर रामानुज, चैतन्य, वल्लभ, दयानन्द आदि के मा करना साथ जो बीती है, इतिहास पढ़ने वालों से छिपी नहीं। तथापि ऐसे पुरुषों मात्माओं का द्वारा इन महात्माओं पर अन्याय होने पर भी इनकी तो क्षति हुई नहीं, ना चाहिए क्योंकि ये महात्मागण तो मृत्यु के भय से सर्वथा मुक्त थे, बल्कि इनके नका चित्त बलिदान से नसीहत लेने वालों के लिए यथेष्ट प्रमाण उपस्थित हो गया, का स्वरूप जिससे धर्म मार्ग पर चलने वाले पथिक उनका सदैव आदर के साथ हलाते हैं स्मरण करते रहेंगे। धर्म छोड़ देने पर भी तो एक दिन अवश्य मृत्यु का प्रटित होती ग्रास होना पड़ेगा, फिर इससे क्यों विचलित हों, यह उनके जीवन का क्या करना परम मंत्र होता है, जो सच्चे धार्मिक पुरुष कहे जाते हैं। सच्चे महात्मा ग है। गीत इस पंचतत्त्व के बने हुए शरीर में न रहते हुए भी जगत् का हित अपने है। किए हुए उदाहरणों से करते रहते हैं; वे तो मृत्यु से परे अपनी आत्मा रण में रहते को सदैव देखते हैं। इसलिए मौत का भय उन्हें जरा भी सिद्धान्त से गोकहित के विचलित नहीं कर सकता। गुरु तेगबहादुर तथा गुरु गोविन्द सिंह के बुराई करने दोनों छोटे लड़कों का वृत्तान्त इसका ज्वलन्त उदाहरण है।

ना या लेना 39— खल पुरुषों की बुद्धि में बुराई बहुत जल्दी असर करती है। पानी का बहाव ढालू ज़मीन की ही ओर होता है, मक्खी शरीर में घाव के अनुसार ही लक्ष्य रखती है, ऐसा ही दुष्ट स्वभाव का पुरुष होता है; उसे राज या देश अच्छी बातों का उपदेश भी चाहे कैसी सुन्दर भाषा में दिया जाय, बुरा प्रतिष्ठाकामी ही प्रतीत होता है। कभी—कभी ऐसे स्वभाव का मनुष्य समाधि, योग, समय नेत भक्ति, वेदान्त की बातों को सीख 'सुसायटी' में बैठकर काफी सत्संझी के प्रकाश अपने को बताता है; कभी-कभी कोरी विद्वता दिखाने में वेद, उपनिषद्,



पुराण आदि ग्रन्थों का उद्धरण देकर अपने को सर्वज्ञ, विद्वान् सिद्ध करने का प्रयत्न करता है। कभी-कभी सन्त-महात्माओं के वेश में भी अपन रहत प्रदर्शन करता है। कभी हम लेखक, व्याख्याता के भी रूप में उसे पाते करन हैं, तथापि ऐसा होने पर भी अवसर आने पर उसका असली रूप प्रत्यक्ष कहीं हो जाता है। बाहरी वेश, जैसे सिर मुड़ाना, जटा रखना, गेरुवा पहनना, किसी तिलक धारण करना वास्तव में दुष्टता को नहीं छिपाते। ये वेश तया न दुष्कर्म करने वाले भी दुष्टता करने के लिए बनाते हैं। सीताहरण के कमा समय रावण ने भी यति का वेश बनाया था, कालनेमि ने भी हनुमान की ही फि ठगने के लिए मुनि का वेश बनाया था, तथापि असली बात छिपी नहीं कर "उघरहि अन्त न होई निबाहू, कालनेमि जिमि रावण राहू"—"अज्ञ गो. तुलसीदास। चित्त

40— दुष्ट लोग हमेशा सत्पुरुषों से अकारण बैर किया करते हैं। यह स्वभाव तो उनका सभी से होता है, तो भी उनके प्रधान शत्रु सज्जयेन पुरुष ही होते हैं। ये लोग उनकी अपकीर्ति जहाँ तहाँ फैलाया करते लकर और उनको गिराना चाहते हैं; परन्तु इस उपाय से उनकी प्रसिद्धि बढ़तसिद्धि ही जाती है, और योग्य पुरुषों की दृष्टि में उनका महत्त्व प्रकट होत जाता है। इस विषय पर महात्मा कबीर ने बहुत ही अच्छा कहा है—वैश्व "निन्दक नियरे राखिये, आँगन कुटी छवाय, बिन पानी बिन साबुनका सहजहि करत सुभाय।" धन्य है वे महात्मा, जो बुरे से भी अच्छा ही पापही ग्रहण करते हैं।। प्रादि

41— जिसका चित्त शान्त नहीं है, विषयों से जो उपरत नहीं है, सिद्ध सांसारिक मान-प्रतिष्ठा का जो इच्छुक है— चाहे वह बहुत सी किताबें पढ़ते ले, लेखकों के बीच मान्य हो जावे, व्याख्यान दाताओं में वाचस्पति बंसी जावे, बाहरी चिह्नों से लोक में महात्मा कहला जावे, तथापि उसे शान्तिर्वोप नहीं मिल सकती।



42— जिनमें श्रद्धा, विश्वास नहीं है, जिनका चित्त सदैव घूमता रहता है, आज किसी के पास कोई बात पूछी तो कल उसी के विपरीत करने लगे, केवल बड़ी-बड़ी बातें करना ही जिनका स्वभाव है, एक बात कहीं से मालूम कर ली तो उसी के बल पर शास्त्रार्थ में प्रवृत्त हो गए, किसी भी विद्वान् सन्त की परीक्षा करना कि ये इस बात को जानते हैं या नहीं, आज किसी की पूजा तो कल कुछ और ही आचरण, केवल नाम कमाने की भावना से परमार्थ मार्ग में प्रवृत्त होना— इत्यादि बातें ही जिनका स्वभाव है, वे वास्तविक शान्ति कभी नहीं प्राप्त कर सकते। गीता में ऐसे ही मनुष्यों के लिए कहा है—

राहु” — “अज्ञश्चाश्रद्दधानश्च संशयात्मा विनश्यति” — अज्ञ, श्रद्धा रहित, संशय चित्त वाले हैं उनका विनाश होता है। विश्वास की महत्ता में कुलार्णवतन्त्र में कहा गया है— “विश्वासायनमस्तस्मै सर्वसिद्धि प्रदायिने। येन मृद्दारुदृषदः फलन्त्य विफलं फलम्” अर्थात् जिसमें मिट्टी, लकड़ी, पाषाण भी निश्चित फलों को देने में समर्थ होते हैं, उस सम्पूर्ण सिद्धियों को प्रदान करने वाले विश्वास को नमस्कार है।

43— किसी ने पूछा साधन सबसे बड़ा कौन है जिस पर अपना विश्वास दृढ़ किया जाय? उ.— जिससे अपना कल्याण हो, बुरी भावनाओं का दमन हो, जो आत्म साक्षात्कार या भगवद् साक्षात्कार का हेतु हो, वही साधन सबसे बड़ा है। साधन-प्रणाली शैव, वैष्णव, शाक्त, कर्म, ज्ञान आदि भेदों से अनेक प्रकार की है, जो वास्तव में उपर्युक्त लक्ष्य को ही सिद्ध करती है। अक्सर अबोध जन इस भेद को देखकर कलह किया करते हैं कि हमारी ही साधन प्रणाली सत्य एवं सर्वोपरि है, तथापि बात ऐसी नहीं है। जो जिसका अधिकारी है वह साधन उसके लिए सर्वथा सर्वोपरि है। वास्तव में गुण परिचय न होने से ही ऐसा प्रश्न उठता है।



44— जो साधन भगवत्कृपा या सद्गुरुकृपा से प्राप्त होता है वही मनुष्य का कल्याण करने वाला होता है। साधक को पूर्ण आस्था के साथ उसका अवलम्बन करना चाहिए। उसमें संशय कभी नहीं होने देना चाहिए। यदि किंचित् भी उसमें सन्देह होगा तो साधन से कोई लाभ न होगा, क्योंकि सन्देह सभी साधनों का विनाशक है।

45— मनुष्य अपने भले बुरे कर्मों के मिश्रण के अनुसार इस संसार में आया है। परन्तु वास्तविक लक्ष्य का ज्ञान न होने से भटक रहा है छूटने का उपाय करता है, परन्तु और भी उलझ जाता है। अनेक मतमतान्तरों की उलझनों को देखकर वह निश्चय भी नहीं कर पाता इनका यथार्थ रूप क्या है, और किसलिए हमें मानना चाहिए। बहुत तो बिना सोचे समझे ही व्यर्थ मत-विशेष का अभिमान प्रदर्शन करने अपना गौरव दिखाते हैं, और आचरण धर्म से शून्य रहते हुए भी धर्म का ढोंग करके आत्मवंचना करते हैं। कोई-कोई निन्दा-स्तुति का पाठ पढ़ाते हैं— अपनी प्रशंसा, अन्य मतों की बुराई ही जिसका वास्तविक लक्ष्य होता है, यहाँ तक कि शास्त्रों में भी ये बातें रख दी गई हैं। यदि विचार के समय उपस्थित होता है तब प्रमाण रूप में ये बातें कही जाती हैं। ऐसी अवस्था में यथार्थ मार्ग कौन-सा है, इसका निर्णय असम्भव हो जाता है मालूम होता है इसीलिए सन्तों ने कहा है कि बिना भगवत्कृपा के उद्धार नहीं हो सकता, क्योंकि वही एक चीज़ इन झंझटों से परे है। कब-तक प्राप्त होगी, इसका कोई निश्चय नहीं।

46— हठ या आग्रह वास्तव में अत्यन्त हानिकारक है, वह हठी व अनेक कठिनाइयों में डाल देता है। जब मनुष्य किसी बेजा वस्तु में आग्रह करता है उसी समय विचार शक्ति उसे छोड़ देती है। विवेक के न होने से पतन होता है—**‘विवेक-भ्रष्टानां भवति विनिपातः शतमुखः’**



है वही  
के साथ  
होने देना  
लाभ न

स संसार  
रहा है।  
। अनेक  
पाता कि  
बहुत से  
करने में  
धर्म का  
पाठ पढ़ाते  
लक्ष्य होता  
विचार का  
है। ऐसी  
जाता है  
के उद्धार  
रे है। वह

ह हठी को  
में आग्रह  
के न होने  
तमुखः”

विवेक-भ्रष्टों का सैकड़ों प्रकार से पतन होता है। परन्तु सत्य, श्रद्धा, सदाचार में हठ होने से मनुष्य की उन्नति होती है, क्योंकि यही इस अवस्था में विचार-शक्ति का मार्जन करने वाला हो जाता है।

47— शौच का अनुष्ठान अत्यन्त आवश्यक है। शौच दो प्रकार का है— एक मुख्य तथा दूसरा गौण। शुद्ध विचार, सदाचार का पालन, हिंसा द्वेष-भय आदि के त्याग द्वारा मुख्य; मृत्तिका, जल आदि के द्वारा गौण या बाहरी शुद्धि होती है। जिस समय अशुद्ध विचार मन में उत्पन्न होता है, उस समय उसकी वृद्धि अति शीघ्र होती है। जैसे पानी में एक पत्थर के टूले को फेंकने पर लहरे उत्पन्न होकर सारे जलाशय को क्षुब्ध कर देती हैं, इसी तरह वह विचार अनेक रूप धारण कर लेता है। उस समय धीरता, सहन-शक्ति लुप्त हो जाती है। ठीक जलाशय की तरह स्थिरता नष्ट होकर अन्तःकरण क्षुब्ध हो जाता है; उन आवेशों के वशीभूत होकर ही मनुष्य बुरे-बुरे काम करता है। अनेक रोगव्याधि के भी यही कारण होते हैं। क्रूरता, कठोरता, निर्लज्जता आदि पाशविक गुण मनुष्य के अन्दर आते हैं, इसके बाद निन्दा, ईर्ष्या, क्रोध, काम उत्पन्न होकर महानाश की सामग्री बनती जाती है, और वह पुरुष अन्त में नरकगामी होता है। इसलिए यही शौच मुख्यतः साधक को करना चाहिए। बाहरी शौच तो आडम्बरी लोग भी संसार को ठगने के लिए किया करते हैं। शौच के माने किसी को घृणा दृष्टि से देखना नहीं है, प्रत्युत अशुद्ध, गिरे हुए पुरुषों को धैर्य, सान्त्वना आदि शुभ गुणों द्वारा शुद्ध करना तथा पापाचरण से छूटना है। इसलिए कहा है "Hate the sin, but love the sinner"— अर्थात् "पाप से घृणा करो, परन्तु पापी से प्रेम करो" यथार्थतः यही सच्ची पवित्रता है। इसका अर्थ यह कदापि लेना उपयुक्त नहीं कि बाहरी शौच अनुपयुक्त एवं व्यर्थ है। इसका भी आचरण मन की शुद्धि का हेतु है, तथापि विचार द्वारा आन्तरिक शुद्धि के बिना इससे कोई विशेष लाभ



नहीं होता। विचार पूर्वक ही बाहरी शौच का भी आचरण लाभप्रद होता प्रमाण है। अतः इसका ध्यान रखना परमावश्यक है।

48— जिस प्रकार सोना अग्नि में तपाने से शुद्ध होकर चमकने लगा लगता है, इसी प्रकार अहिंसा, ब्रह्मचर्य, परोपकार, दान, सत्पुरुषों की ब्रह्मचर्य सेवा, गुरु की सेवा, देवता का पूजन— इत्यादि व्यापारों से शरीर के दोष अभ्यास नष्ट होते हैं, इसे ही कायिक तप कहते हैं, सत्य, प्रिय, हित-भाषण शिक्षा मन्त्र-जप, वेद का स्वाध्याय, आदि वाचिक तप कहलाते हैं। मन को परमात्मक निर्मल, असूया आदि दोषों से रहित, शुद्ध विचार वाला बनाना, मन्त्र कभी य मानसिक जप, ध्यान का अभ्यास आदि मानसिक तप कहलाते हैं। इस दृष्टि प्रकार जो इन त्रिविध तपों का आचरण करता है वही यथार्थ तपस्वी है का ध प्राचीन काल में इसका आचरण करने के लिए एक स्वतन्त्र आश्रम तपसा था जिसे वानप्रस्थ कहते हैं।

49— जितने भी साधन, शास्त्र या महात्मागण बताते हैं उन सबको अ सिद्धि ब्रह्मचर्य पर ही अवलम्बित है। जो पुरुष कामुक है, चाहे कैसा भूतसिद्धि उत्तम साधन प्राप्त कर ले, उसको सिद्धि नहीं हो सकती। जितने होता सूक्ष्म दैवी तथा व्यावहारिक प्रभाव हैं, वे सर्वप्रथम पूर्ण संयत वीर्य में ही अपना असर पैदा करते हैं। वीर्य का लाभ ब्रह्मचर्य से ही होता है नहीं है "ब्रह्मचर्य प्रतिष्ठायां वीर्य लाभः" इस योग सूत्र में कहा गया है। ब्रह्मचरी प्रा से अशक्य कार्य भी किए जा सकते हैं। हनुमान, भीष्म, शंकराचार्य ही दयानन्द आदि पुण्य पुरुषों का चरित्र इसका साक्षी है। वेदविद्य ब्रह्मचर्य सरस्वती भी ब्रह्मचारिणी के ही रूप में उपास्य मानी गई है। इसीलिए साधन विद्यार्थियों को ब्रह्मचारी रहने की ताकीद धर्म शास्त्रों में की गई है। बिना ब्रह्मचर्य के विद्या की प्राप्ति असम्भव है; ब्रह्मचर्य का विनाश ही वेदविद्या का लोपक हुआ है। विषयी कामुक के समीप वेदविद्या नहीं रह सकती क्योंकि प्रकाश और अन्धकार के समान दोनों का विरोध है। आलस्यकरता



प्रमाद, कुचेष्टा आदि दुर्गुण ब्रह्मचर्य के अभाव में ही उत्पन्न होते हैं; धैर्य का नाश ब्रह्मचर्य के ही विनाश से होता है। इसलिए जितने भी गम्भीर विचारात्मक कार्य हैं; उन्हें कामुक नहीं कर सकता। यथार्थ सुधार ब्रह्मचर्य से ही आरम्भ होता है; इसको छोड़कर पुस्तकों का केवल अभ्यास बेकारी के सिवा और कोई आर्थिक उन्नति नहीं कर सकता। शिक्षा के साथ ब्रह्मचर्य का सम्बन्ध अग्नि और दाह की तरह नित्य है। परमार्थ की योग, भक्ति आदि साधनाएँ भी इसी पर अवलम्बित हैं। किसी भी योगी साधक का पतन तभी हुआ है, जब कामिनी की ओर उसने दृष्टि निक्षेप किया है। 'मरणं बिन्दुपातेन जीवनं बिन्दुधारणात्'— वीर्य का धारण ही जीवन और बिन्दु का पात ही मरण है, अथवा 'ब्रह्मचर्येण तपसा देवा मृत्युमुपाप्नत' — ब्रह्मचर्य रूपी तप से देवताओं ने मृत्यु को जीत लिया, इन वचनों का यही अभिप्राय है। आजकल की क्रियाओं में जो असफलता देखते हैं उसका मुख्य कारण ब्रह्मचर्य का अभाव ही है। सद्विद्याओं का लोप, निर्लज्जता का आधिक्य, ब्रह्मचर्य के अभाव से ही होता है। "कामातुराणां न भयं न लज्जा" निर्भयता बिना ब्रह्मचर्य के नहीं आ सकती। स्मरण रखना चाहिए, निर्भयता का अर्थ उच्छृंखलता नहीं है, न इसे स्वतन्त्रता ही कहते हैं पूर्ण स्वातन्त्र्य तो जितेन्द्रिय को ही प्राप्त होता है। अनेक प्रकार की आपत्तियों की सहन-शक्ति ब्रह्मचर्य से ही प्राप्त होती है। जिस किसी भी वीर पुरुष का पराभव हुआ है, वह ब्रह्मचर्य से भ्रष्ट हो जाने पर ही। वास्तव में ब्रह्मचर्य सर्व शिरोमणि साधन है। इसलिए इसके पालन तथा इसके विरोधी भावों के त्याग में अत्यन्त सावधान रहना चाहिए।

50— किसी भी पुरुष को उपदेश तभी देना चाहिए जब परीक्षा द्वारा उसके अधिकार का निर्णय कर लिया जाय। जो उपदेष्टा ऐसा नहीं करता उसके उपदेश ऊसर में बोए हुए बीज की तरह निष्फल हो जाते



हैं। उपमन्यु, आरुणि आदि योग्य शिष्यों की परीक्षा से ही योग्यता प्रकट हुई थी।

51- जो उपदेशक पक्षपात से मलिन अन्तःकरण वाला होता है या जीविकार्थ जो उपदेश करता है, उसका वह उपदेश बालू के पुल के समान दुर्बल है। उससे सुनने वाले तथा सुनाने वाले दोनों का हित नहीं हो सकता। आजकल नौकर लोग भी उपदेश का कार्य करते हैं, बड़ी-बड़ी सभाएँ भी होती हैं, तथापि उनका कोई दृढ़ प्रभाव नहीं होता। इसका मूल कारण वही जो ऊपर कहा जा चुका है। क्या कहा जाय, जीविकार्थ का ऐसा सवाल छिड़ा है कि अब तो कोई भी धार्मिक या व्यावहारिक क्षेत्र इससे बचा हुआ नहीं; ज़रा भी किसी विषय पर कुछ कहने की इच्छा होती है वहीं जीविकोच्छेद का पाप दृष्टिगोचर होता है।

52- जिस शिक्षा से दासता की श्रृंखला मजबूत होती हो, आदम बुरी बातों का अभ्यासी बनता हो, अभिमान, अहंकार, घृणा, अहंमन्यता, स्वार्थ परायणता जिससे बढ़े, वास्तव में वह शिक्षा नहीं। जहाँ तक संभव हो सके शीघ्र ही उसका त्याग करना चाहिए; तभी देश और जाति का कल्याण होगा।

इति प्रथम खण्ड



मन्त्र  
अभ्यास  
की व्य  
जीव-भ  
का आ  
साधक  
बीज म  
है तथा  
उसकी



## योगरत्न मणिग्रंथनम्

ता है या  
पुल के  
हित नहीं  
बड़ी-बड़ी  
। इसका  
जीविक  
ारिक क्षेत्र  
की इच्छा  
हो, आदर्श  
अहंमन्यता  
हों तक हो  
जाति का

प्रकृति के विचित्र परिणामों द्वारा अनेक प्रकार की संकीर्णता मनुष्य के व्यवहारों में आ जाती है, जिससे यथार्थ का अनुभव न होकर अज्ञान के फेर में मनुष्य पड़ जाता है। इसीलिए योग के आचार्यों ने योगाभ्यास के द्वारा उसे शुद्ध करने की रीति बतायी है। मन्त्र, हठ, लय और राज के भेद से योग चार प्रकार का माना जाता है। इन चारों प्रकारों से हृदय की शुद्धि, परमात्मा का साक्षात्कार, तथा अणिमा आदि अनेक सिद्धियों की प्राप्ति योगी को होती है, ऐसा इनके आचार्यों ने कहा है। सिद्धियों की अपेक्षा चित्त की समता और विषयों में वैराग्य होना ही योग का मुख्य लक्ष्य है; सिद्धियाँ तो परमार्थ की बाधक हैं। योग्य योगी ही सिद्धियों का ठीक उपयोग कर सकता है। अतः इस विषय में योगी को अत्यन्त सावधान रहना चाहिए। इनमें मन्त्रयोग सबसे सुलभ तथा स्वाभाविक है, इसलिए प्रथम उसे ही ग्रंथन करते हैं।

1— मनन करने से त्राण अथवा साधक की रक्षा जो करता है, उसे मन्त्र कहते हैं। मन्त्र सात्त्विक शुद्ध भावों का बोधक होता है। इसके अभ्यास से मलिन सत्त्वविशिष्ट जीव की उपाधि में शुद्ध सात्त्विक भाव की व्यक्ति होकर मलिनता से होने वाले दोषों का नाश होता है, तथा जीव-भाव निवृत्त होकर ब्रह्म का सान्निध्य प्राप्त होता है। इसीलिए मन्त्र का आश्रय पहले-पहल साधक को लेना चाहिए।

2— अनेक विलक्षण शक्ति वाले मन्त्रों के जप का विधान हर-एक साधक सम्प्रदाय में माना जाता है। वैष्णव, शैव, शाक्त मतों में नाम तथा बीज मन्त्रों का जप अत्यन्त महत्त्व रखता है। जप से ही मन्त्र सिद्ध होता है तथा अर्थ का साक्षात्कार होता है, तथापि जप के नियमों का और उसकी भिन्न-भिन्न रीतियों का परिज्ञान न हो तो मन्त्र-जप सफल नहीं हो



सकता। प्रत्येक मन्त्र को स्वर, अर्थ, छन्द, विनियोग के ज्ञानपूर्वक जपने प्रायः ही सफलता होती है, अन्यथा विपरीत फल भी हो जाता है। जप तीन प्रकार का होता है जिसे वाचिक, उपांशु और मानस कहते हैं। जिस जप में शब्द स्पष्ट उच्चारण पूर्वक ध्वनि के साथ सुनाई दे, उसे वाचिक कहते हैं। जिस जप में शब्द तो सुनाई नहीं देता, केवल ओष्ठमात्र बड़े स्पन्दित वागिन्द्रिय की क्रिया से होते हैं, उसे उपांशु जप कहते हैं। मन्त्र अर्थ-ज्ञानपूर्वक मन से ही जिस काल में साधक मन्त्र जप करता है, उसे मानसिक जप कहते हैं। वाचिक से उपांशु तथा उपांशु से मानस जप सर्वोत्तम माना जाता है। “तस्यवाचकः प्रणवः, तज्जपस्तदर्थभावनम्”-कारण परमात्मा का वाचक प्रणव है, उसका जप तथा उसके अर्थ की भावना करना चाहिए। इस प्रकार महर्षि पतंजलि ने योग-विघ्नों को दूर करने के लिए तथा परमात्मा के अनुग्रह के लिए मन्त्र श्रेष्ठ ऊँकार का जप विधि का ज्ञान किया है। “ओमित्येकाक्षरं ब्रह्म व्याहरन् मामनुस्मरन्” - इस गीता गायत्री वचन में भी यही तत्त्व लिया गया है। जप सब यज्ञों में श्रेष्ठ होने से and भगवान् ने “यज्ञानां जपयज्ञोऽस्मि”- यज्ञों में जप यज्ञ मैं हूँ- बताया था, है। नाम जप में दशनामापराध माने गए हैं। जिनका स्वरूप प्रायः प्रसिद्ध पराशर है, उनके पालन बिना भगवद् साक्षात्कार की सिद्धि नहीं हो सकती। अतः प्रकाश इन रीतियों का ज्ञान प्राप्त करके साधकों को भजन करने से ही सिद्धिकरव करना योग्य है।

3- जप के द्वारा मन्त्र चैतन्य होकर कुण्डलिनी शक्ति की जागृति प्रभव होती है। तदनन्तर मन्त्र देवता का रूप धारण करता है। स्वप्न में देवतशब्द का दर्शन, आवेश और साक्षात्कार-इन तीन अवस्थाओं के सम्पन्न होने पर अर्थात् इन तीनों अवस्थाओं में देवता का स्वरूप पूर्ण रूप से प्रत्यक्ष अवस्था होने पर कुण्डलिनी की पूर्ण जागृति हो जाती है। इसी अवस्था में ही सिद्धिकामियों को सिद्धि तथा निष्कामी साधकों को मुक्ति का अधिकार



क जपने प्राप्त होता है। भिन्न-भिन्न-मन्त्रों के सिद्धि काल में अनेक दिव्य मूर्तियों के जप तीन स्वरूप का प्रत्यक्ष साधक को होता है। कुण्डलिनी द्वारा ही इन प्रकाशमय जेस जप रूपों की सृष्टि होती है। 'स्वाध्यायादिष्ट देवता सम्प्रयोगः'— इस योग वाचिक सूत्र से यही तत्त्व व्यासदेव ने इसके भाष्य में बताया है। जप काल में ओष्ठमात्र बड़े-बड़े विचित्र स्वप्न दर्शन होते हैं। उनका विचार मन्त्रयोग संहिता, कहते हैं। मन्त्र महोदधि, आदि ग्रन्थों में किया गया है। इससे साधक को जो है, उसे समाधि लाभ होता है, उसे भाव समाधि कहते हैं। मन्त्र योग का आश्रय नस जप सभी योगों में होता है, क्योंकि परमात्मा के साक्षात्कार में मन्त्र ही प्रधान ावनम्"— कारण है।

4— मन्त्र शब्दात्मक होने से, तथा शब्द समस्त व्यवहारों का कारण होने से आर्य शास्त्रों में इसके विषय में बहुत विचार किया गया है। शब्द जप विध का परम कारण 'ब्रह्म' के साथ अभेद सम्बन्ध है। बाइबिल में भी कहा इस गीता गया है— In the beginning was the word, and word was with God and the word was God— अर्थात् सृष्टि के आरम्भ काल में केवल शब्द होने से था, वह परमात्मा के साथ था और वह स्वयं परमात्मा स्वरूप था। — बताया पराशक्ति जब सृष्टि करने की इच्छा से 'अहं' रूप से ब्रह्म का यः प्रसिद्ध प्रकाशात्मक भाव, तथा विषय का 'इदं' रूप से विमर्शात्मक रूप धारण ती। अतः करके विषयी और विषय रूप को व्यक्त करती है, उसका हेतु शब्द ही ही सिद्धि माना जाता है। महर्षि व्यास ने वेदान्त दर्शन के "शब्द इति चेन्नातः जागृति प्रभवात् प्रत्यक्षानुमानाभ्याम्"— (1-3-28) इस सूत्र में सृष्टि का कारण में देवता शब्द को ही बताया है। श्रुति, स्मृति प्रमाण से शब्द ही जगत् का कारण पत्र होने है, यह भाष्यकार ने अनेक प्रमाणों से सिद्ध किया है। यह अत्यन्त सूक्ष्म से प्रत्यक्ष अवस्था है। इस आदिम शब्द को परावाणी कहते हैं। यह ब्रह्म की भाषा वस्था में कही जाती है; मूलाधार से इसकी व्यक्ति होती है। इसे योगी ही जान अधिकार सकते हैं। मन्त्रों, बीजों का विकास इसी से होता है। जब विमर्श और



प्रकाश की स्थूलावस्था होने लगती है, तब उसे ही नाद कहा जाता है। उदात्त नाद में समस्त वर्ण अर्थ-प्रकाशन रूप सामर्थ्य से रहते हैं ज्यों-ज्यों सृष्टि पंचम स्थूल रूप धारण करती जाती है, त्यों-त्यों शब्द भी स्पष्ट रूप धारण हैं। यह करता जाता है। क्रम से तीन वाणी पश्यन्ती, मध्यमा और वैखरी रूप भेद धारण करके समस्त वैदिक, लौकिक, व्यवहार का कारण शब्द ही बन रहा है। परावाणी सत्य और नित्य मानी गई है। शेष वाणियों में माया शब्द या अज्ञान के परिणामों का सम्बन्ध होने से क्रमशः तारतम्य होता गया ही है। सत्य का प्रकाश न्यून होने से ही इनमें न्यूनता मानकर तीन उत्तरो अतिरिक्त भेद किए गए हैं। व्याकरण शास्त्रों में वर्णों से भिन्न स्फोट को तान्त्रिक शब्द बताया गया है। 'नाद' नाम वर्ण का है— 'नादाभिव्यङ्ग्यः शब्दः तान्त्रिक स्फोटः।' नाद या वर्ण से स्फोट की व्यक्ति या प्रकाश होता है, और वह उच्चारण नित्य है। उपवर्षाचार्य के मत से वर्ण ही शब्द है। स्फोट वाद को महर्षिका स पतंजलि, भर्तृहरि, कैयट आदि प्रसिद्ध वैयाकरण मानते हैं। नागेश भट्ट ने स्फोट मत का ही परम लघुमंजूषा में प्रतिपादन किया है। शब्द तत्त्व को प्रकृति व्यक्त करने के लिए 63 या 64 वर्ण माने जाते हैं— "त्रिषष्टिश्चतुषष्टिव्यप्रकृति वर्णाः शम्भुमतेमताः। प्राकृते संस्कृते चापि स्वयं प्रोक्ताः स्वयंभुवागया है आत्मा बुद्ध्या समेत्यार्थान् मनो युङ्क्ते विवक्षायामनः कायाग्नि माहन्तिजोर्ब सप्रेरयति मारुतम्। मारुतस्तूरसिचरन् मन्द्रं जनयति स्वरम्"— (पाणीनीश्री की शि. 3,6,7।) प्राकृत तथा संस्कृत में 63 या 64 वर्णों को स्वयं स्वयम्भुधान भगवान् ने कहा है। आत्मा बुद्धि के द्वारा अर्थों को लेकर मन के सामने मान बोलने की इच्छा से युक्त होती है, मन शरीर की अग्नि में आघात करती जम है, वह आघात वायु की प्रेरणा करता है, उससे वक्षःस्थल में गम्भीर स्तो प्रक की उत्पत्ति होकर (पश्यन्ती, मध्यमा से आगे) वैखरी नामक अत्यन्त स्थूलापेक्षा वाणी प्रकट होती है। 'शब्दः खेपौरुषं नृषु' 'शब्द ब्रह्मातिवर्तते' 'ओमित्येकाक्षास्त्र ब्रह्म' इत्यादि गीता के वचनों में भी शब्द तत्त्व की विवेचना की गई है। साधक



जाता है। उदात्त, अनुदात्त और स्वरित के भेदों से षड्ज, ऋषभ, गान्धार, मध्यम, पंचम, धैवत और निषाद ये सात स्वर भी शब्द के उच्चारण में माने जाते हैं। योग शास्त्र में नाद, बिन्दु, कला के तीन नाम शब्द को ही अवस्था भेद से दिए गए हैं। जैसे-जैसे अर्थों में विचित्रता होती जाती है, वैसे-वैसे शब्द भी रूप धारण करता जाता है। शुद्ध सात्त्विक दैवी-भाव का व्यंजक शब्द ही मन्त्र कहलाता है। दैवी-भाव के व्यंजक चार सम्प्रदाय मन्त्रों से ही बने हैं, जिन्हें वैदिक, पौराणिक, तान्त्रिक और शावर कहते हैं। उत्तरोत्तर की अपेक्षा पूर्व, पूर्व को श्रेष्ठत्व है, अर्थात् शावर से तान्त्रिक, तान्त्रिक से पौराणिक पौराणिक से वैदिक मन्त्र श्रेष्ठ माने जाते हैं। तान्त्रिक कुल 51 वर्णों की संख्या माने हैं; शेष 12; 13 वर्ण वेद में ही उच्चारण भेद में माने जाते हैं। वास्तव में 51 मातृकाओं में ही वाङ्मय का समावेश यथार्थ रूप में हो जाता है। तन्त्रों में विशिष्ट भावों को प्रकट करने के लिए बीज मन्त्रों को भी माना जाता है। भगवान् की आठ मुख्य प्रकृतियों के सदृश बीज मन्त्र भी 'ओंकार' स्वरूप शब्द ब्रह्म की आठ प्रकृति रूप प्रधान माने गए हैं, जिन्हें मन्त्रयोगसंहिता में इस प्रकार कहा गया है— गुरुबीजं, शक्तिबीजं, रमाबीजं ततोभवेत्। कामबीजं, योगबीजं तेजोबीजमथापरम्। शक्तिबीजं च रक्षाच प्रोक्ता चैषां प्रधानता'। (ऐं, ह्रीं, श्रीं क्लीं, क्रीं, ट्रीं, स्त्रीं, ह्रीं) ये आठों बीज ऊँकार रूप शब्द ब्रह्म की प्रधान शक्ति माने जाते हैं। प्लुतस्वराशिष्ट ऊँकार ही को नाद, लिंगपुराण में माना गया है। मन्त्रशास्त्र में मन्त्रों को तीन प्रकार से माना गया है। बीजमन्त्र, मन्त्र और मालामन्त्र जिसमें से मन्त्र और मालामन्त्र का अर्थ तो प्रकट होता है; बीजमन्त्र जप से, अपने अर्थ बताते हैं। व्युत्पत्ति की अपेक्षा से उनका अर्थ नहीं ज्ञात होता— जैसे क्रीं, ह्रीं, हुं, फट् आदि मन्त्र शास्त्र की प्रणाली द्वारा इन मन्त्रों से भिन्न-भिन्न सिद्धियों की प्राप्ति साधक को होती है। मन्त्र सिद्धि ह्रस्व, दीर्घ, प्लुत, स्वरों के उच्चारण



प्रकार के ज्ञान से तथा पूरक मन्त्र की सहायता से ही होती है। इसी से रूप स  
कुण्डलिनी का उत्थान होता है, और सुप्त नाना दैवी शक्तियाँ जागृत प्रायशि  
होती हैं, तभी जीव अविद्या से मुक्त होकर ब्रह्मानन्द का भोक्ता बनता है सात्त्वि

5- शब्द और अर्थ का वैयाकरणों के मत में भेदाभेद माना जाता है, परन्तु मीमांसा शास्त्र में तथा तन्त्र में अभेद माना जाता है- अर्थात् देवता और मन्त्र एक ही है। देवता का ही पूर्व रूप शब्द या मन्त्र है। इसीलिए तांत्रिक साधकों को तन्त्र में इस विषय में कहा गया है- यथाघटश्चकलशः कुम्भश्चैकार्थवाचकः। तथा देवश्चमन्त्रश्च गुरुश्चैकार्थ उच्यते। यथा- देवस्तथा मन्त्रोयथा मन्त्रस्तथागुरुः। देवमन्त्रगुरुणां पूजया सदृशंफलम्।' कुलार्णव तन्त्र (13 उ. 64, 65)। जैसे घट, कलश और कुम्भ एक ही अर्थ को बताते हैं, इसी प्रकार देवता, मन्त्र और गुरु का अभेद है। जैसे देवता हैं वैसे ही मन्त्र और गुरु भी वैसे ही हैं। इन पूजन से तुल्य फल होता है। इससे देवता के साथ अभेद और नित्यता ज्ञात होती है। वेद भी शब्द को नित्य बताता है- 'यज्ञेन वाच पदवीयमायन्तामन्वविन्दन् ऋषिषु प्रविष्टाम् (ऋ.सं.10/71/31) अर्थात् युगान्त में अन्तर्हित वेदों को यज्ञ के द्वारा सृष्टि के आदि में फिर से ऋषियों द्वारा प्राप्त किया। 'अतएव च नित्यत्वम्' (वे 1-3-29) वेदान्त दर्शन के इस सूत्र से भी शब्द रूप वेद की नित्यता बताई गई है, जो ब्रह्म के साथ अभिन्न होने से ही घटित हो सकती है।

6- सात्त्विक भावों के अतिरिक्त राजस, तामस भावों को भी बता मन्त्र  
वाले कुछ वेद, पुराण और तन्त्रों के मन्त्र हैं, तथापि वे भाग अधिकतर इन  
भेद से कहे गए हैं। अन्तिम लक्ष्य उनका उन अर्थों के प्रतिपादन में नसके अ  
हैं। श्येनयागवर्णन, राजावेन की कथा, त्रिशीर्षत्वष्टा की कथा, मारहिर्मातृक  
मोहन, उच्चाटन, विद्वेषणादि तान्त्रिक प्रयोगों का उपयोग किसी समेकणठन्त्र  
विशेष पर, या लोकहित की अपेक्षा से प्रतिपादित किया गया है; आपेक्षिर्षण, हो



रूप से ग्राह्य हैं— वास्तव में नहीं, और इन कर्मों के आचरण के बाद प्रायश्चित्त का विधान होने से निषिद्ध कोटि में ही इन्हें जानना चाहिए। सात्त्विक कर्मों में तो 'प्रत्यवायो न विद्यते' कहा गया है।

7— मन्त्र में छन्द, ऋषि, देवता, बीज, कीलक और शक्ति ये मुख्य रूप से छः बातें मानी जाती हैं, जिसमें से वैदिक मन्त्रों में छन्द, ऋषि और देवता इन तीन बातों का ही उपयोग होता है। अवशिष्ट के सहित षडङ्गों का उपयोग तान्त्रिक मन्त्रों में होता है। शावर मन्त्रों के विषय में— 'अनमिल आखर अर्थ न जापू' और शावर-मन्त्र-जाल जिन सिरजा', आदि पद्यों से स्मरण किया जाता है। पौराणिक मन्त्र भाव प्रधान होते हैं; 'ॐ नमो भगवते वासुदेवाय' आदि, इन मन्त्रों में क्रिया की गौणता होती है। इष्ट रूप की भावना मन से सतत जारी रहने से ही सिद्धि होती है, क्रिया की मुख्यता तान्त्रिक मन्त्रों में ही अपेक्षित है, वैदिक मन्त्रों में दोनों हैं।

मन्त्र के उच्चारण की रीति छन्द से, मन्त्र तत्त्व के आविष्कर्ता का परिचय ऋषि से, समस्त इष्ट फल के प्रदान करने वाले देवता का परिज्ञान मन्त्र एवं ध्यान की रीति से करना होता है। मन्त्र का मूल तत्त्व संक्षिप्त रूप में बीज में होता है, विरोधी शक्ति जो तत्त्व का विनाश तथा साधक को साधना से हटाती है, उसके विरोध के लिए कीलक का उपयोग होता है।

मन्त्र में चैतन्य शक्ति का संचार शक्ति से होता है। मन्त्र योगी को इन रहस्यों को ध्यान में रखकर मन्त्र-साधना में प्रवृत्त होना चाहिए। इसके अतिरिक्त विशिष्ट भावों की व्यक्ति के लिए अन्तर्मातृकान्यास, बहिर्मातृकान्यास, षोढान्यास, प्रपंचन्यास, भुवनन्यास, देवन्यास, शक्तिन्यास, श्रीकण्ठन्यास आदि कहे गये हैं। अन्तर्याग बहिर्याग द्वारा देवता का पूजन, तर्पण, होम, पुरश्चरण, संस्कार आदि के द्वारा मन्त्र शीघ्र सिद्ध होता है।



इन उपायों से मन्त्र चैतन्य होकर देवता का साक्षात्कार होता है। बिना मन्त्र चैतन्य हुए देवता का स्वरूप ज्ञात नहीं होता है; तभी देवता का व्यक्त रूप साधक के सम्मुख होता है। परब्रह्म परमात्मा ही देवता के रूप में अपनी-ज्ञान शक्ति द्वारा व्यक्त होता है। अनेक देवताओं के भिन्न-भिन्न स्वरूप जो आर्य-धर्म में माने गए हैं। उनका यह रूप वैचित्र्य मन्त्रों द्वारा ही ज्ञात होता है, और मन्त्रों द्वारा ही उनकी अनेकता व्यक्त हुई है तथापि उनमें प्रकट चेतनतत्त्व एक ही है। -“एकं सद् विप्रा बहुधा वदन्ति” इस मन्त्र में यही तत्त्व कहा है।

8- शब्द-तत्त्व या जिसे शब्द-शक्ति कहते हैं, उसका ज्ञान या ज्ञान शक्ति के साथ साहचर्य है। बिना शब्द-शक्ति के ज्ञान नहीं हो सकता अर्थात् ज्ञान का व्यञ्जक शब्द है। जैसे शब्द का अर्थ से सम्बन्ध है, वैसे ही ज्ञान से भी उसका सम्बन्ध है। आनन्द शक्ति एवं क्रियाशक्ति भी ज्ञान शक्ति द्वारा ही अपना स्वरूप प्रकट करती हैं। जितने भी भौतिक, दैविक और आध्यात्मिक रहस्य हैं, वे सब ज्ञानात्मक ही हैं; उनका प्रकाशन शब्दात्मक ग्रन्थों, मन्त्रों, आख्यानों, इतिहासों द्वारा ऋषियों, आचार्यों साधु-सन्त महात्माओं ने किया है। इसी तत्त्व को उपासक सरस्वती शक्ति के रूप में ध्यान करता है। सरस्वती के ध्यान में वीणा, पुस्तक द्वारा शब्द शक्ति, नीर, क्षीर विवेक करने वाले हंस वाहन द्वारा विवेक शक्ति या ज्ञानशक्ति का साहचर्य ज्ञात होता है। जिससे ध्यान की इस रहस्यमयी कल्पना का भाव अच्छी तरह व्यक्त होता है।

9- मन्त्र का ठीक अभ्यास होने पर शुद्ध सात्त्विक स्वरूप वाक् तत्त्व साधक के सम्मुख प्रकट होता है, उसे ही राम, कृष्ण, शिव, शक्ति नारायण आदि नाम दिए जाते हैं। इन स्वरूपों का तात्त्विक स्वरूप परिचय एवं इन स्वरूपों के साक्षात्कर्त्ता साधक के गुण, स्वरूप का ज्ञान है कि अमुक साधक का अधिकार किस भाव के गुण, स्वभाव के सत्त्व



। बिना साक्षात्कार के योग्य है, किस भाव के देव के साथ इसका ऐक्य है, कौन साधक इस साधक पर अनुगृहीत हो सकता है आदि तात्त्विक बातों का निर्णय सिवाय तत्त्वज्ञ गुरु के कोई नहीं जान सकता। इसीलिए साधना मार्ग में जो स्थान परब्रह्म का है, वही गुरु का है। श्रुति में कहा गया है—  
**“यस्य देवे परा भक्तिर्यथा देवे तथा गुरौ”** अर्थात् जिस साधक की देव तथा गुरु में समान बुद्धि से भक्ति होती है, उसी को उपनिषद् के अर्थ प्रकाशित होते हैं। जो लोग अपने मन से ही साधना करते हैं, उन्हें वास्तव में केवल श्रम के सिवाय और कुछ नहीं प्राप्त होता। इसीलिए दीक्षातत्त्व का उपदेश साधक को प्राप्त करके साधना आरम्भ करना चाहिए। यद्यपि शास्त्रों में ये बातें पर्याप्त रूप में बताई गई हैं, तथापि अभ्यास काल की बातों का निर्णय तो गुरु ही कर सकते हैं। इसलिए परम श्रद्धा एवं विश्वास से गुरु की सेवा करना साधक का मुख्य कर्तव्य है। यदि इसमें किंचित् भी त्रुटि होगी तो साधना निष्फल हो जाएगी।

## अथ हठयोगाभ्यास निरूपणम्

10— योगाभ्यास के साधनों का रहस्य मन को विक्षिप्त करने वाली वृत्तियों का निरोध करके ब्रह्मानन्द का अविच्छिन्न प्रवाह चलाते रहने में ही पर्यवसित है। हठयोग और मन्त्रयोग में कुण्डलिनी शक्ति का उत्थान ही पूर्वोक्त कार्य का साधक है। कुण्डलिनी का उत्थान एक अत्यन्त कठिन कार्य है। इस कार्य में प्राणायाम का साधन मुख्य है। कुछ लोग कुण्डलिनी शक्ति को वायु या एक प्रकार की नाड़ी मानते हैं, तथापि इस विषय में स्वानुभव ऐसा है— जैसे रेडियम लगी हुई घड़ियों में अन्धकार एवं प्रकाश दोनों एक साथ रहते हैं, इसी तरह बिजली के बारीक तारों के सदृश मूलाधार चक्र में ऊपर की ओर चक्करदार तीन चार फेरे में



प्रकाश जो कुछ पीले रंग का होता है। अंधेरे के साथ मिला हुआ दिखा 3— म देता है। उस अन्धकार को हठयोग की क्रियाओं द्वारा हटाया जाता है कहलाता अन्धकार के हटने के बाद अपने आप गोलाकार प्रकाश सीधा होकर भगवन्ना ऊर्ध्व गमन करता है। जैसे चक्करदार तार को खींचकर सीधा करते हैं क्रियाएँ वैसा ही इस विषय में भी समझना चाहिए। कुण्डलिनी की ऊर्ध्व गतिकार्य न ठीक साँप की सी होती है। भिन्न-भिन्न चक्रों में से इसका जो गमन दुर्बल वही अनेक प्रकार की सिद्धियों का जनक है। सहस्रार में पहुँचकर चिंत तथा पि द्वारा पुनः उसको मूलाधार में स्थापित किया जाता है, इसमें कोई विशेष कता श्रम नहीं होता है। सब चक्रों के अनुभव के बाद यह अपने आप अपलाभ हो स्थान में पूर्व रूप में चली जाती है। एक बार अभ्यास में आने पर फिसे शरीर कठिनाई का अनुभव नहीं होता। मूलाधार, स्वाधिष्ठान और मणिपुर त 20 से तो इसकी गति का स्पष्ट दर्शन नहीं होता; मणिपुर से ऊपर प्रत्यक्ष स्वाहिये, से साधक इसको देखता है। जिस समय कुण्डलिनी की जागृति होती प्रकार उस समय मेरुदण्ड के मार्ग में गम्भीर प्रकाश छा जाता है, जो अप्राप्ति का आनन्द का जनक होता है। बस इतना ही उत्थान क्रिया का रहस्य है। 1— भस्त्राकुम्भक, भुजंगासन, विपरीतकरणमुद्रा, महामुद्रा, मयूर आसन, पश्चिमोत्तादस, आसन, मूलबन्ध, उड्डीयान बन्ध, जालन्धर बन्ध और सूर्य वेध प्राणायाम के इस कार्य के सहायक और अत्यन्त उपयोगी साधन हैं। इन हठयोग और व्यासा साधनों के अभ्यास काल में कुण्डलिनी स्तोत्र तथा कुण्डलिनी कवच उज्ज्वल महाविद्या स्तोत्र एवं कवच का पाठ तथा गुरु ग्रन्थ साहब के सुखमसना साहब का पाठ एवं विचार भी इस कार्य में सहायक हैं। मन्त्र शास्त्र में मन्त्र सिद्धि, देवता का साक्षात्कार, मन्त्र-चैतन्य भी कुण्डलिनी से ही मा होता गए हैं। तन्त्र में इसे इस जगत् का अभिन्न निमित्तोपादान कारण बताया, पि गया है। इसके उत्थान होते ही शरीर में रहे हुए विभिन्न चक्रों का ज्ञान योगी को अनायास ही हो जाता है। 1— मूलाधार, 2— स्वाधिष्ठावस्था



आ दिखाई 3- मणिपूर, 4-अनाहत, 5- विशुद्धि और 6- आज्ञा यही षट्चक्र  
जाता है, कहलाते हैं, इनसे ऊपर सहस्रार है। कुण्डलिनी की जागृति, भक्तियोग,  
गीधा होकर भगवन्नामजप, ज्ञानयोग आदि द्वारा भी होती है, तथापि यह हठयोग की  
करते हैं, क्रियाएँ ही पूर्ण सफलता पर पहुँचाती हैं, और साधन इस विषय में स्थायी  
ऊर्ध्व गति कार्य नहीं करते; हठयोग के सामने वे दुर्बल हैं। इस उग्रता को देखकर  
गमन है, दुर्बल चित्त के मनुष्य भयभीत होकर इसकी निन्दा भी करने लगते हैं,  
कर चिंतन तथापि योग्य गुरु के समीप रहकर यह साधन सुखपूर्वक किया जा  
कोई विशेष सकता है। इसके साधन से शारीरिक, दैविक और आध्यात्मिक तीनों  
आप अपने लाभ होते हैं, वास्त्व में यह साधन-राज है। नेति, धौत-कर्म आदि षट् कर्म  
पर फिर से शरीर शुद्ध करके सिद्धासन या बज्रासन से बैठकर पहले पहल  
नेपुण्य तक 20 से आरम्भ करके 80 तक प्राणायाम तीन मास तक अभ्यास करना  
प्रत्यक्ष रूप चाहिये, क्रम से बढ़ाते हुए 320 तक करने से योग सिद्ध होता है। इस  
ही होती है, प्रकार अभ्यास से ऐश्वर्य कामी को ऐश्वर्य एवं मुमुक्षुओं को परम पद की  
जो अपूर्व प्राप्ति का द्वार खुल जाता है।

रहस्य है। 11- पंचभूतों के विकार से यह शरीर बनता है रस, रक्त, मांस,  
श्चिमोत्तान मेदस, अस्थि, मज्जा और वीर्य ये सप्त धातु कहे जाते हैं। वात, पित्त और  
प्राणायाम कफ के समभाव से इसका स्वास्थ्य रहता है; प्राण, अपान, समान, उदान  
हठयोग के और व्यान इसमें पाँच प्राण रहते हैं। नाग, देवदत्त, कृकल, कूर्म और  
को कवच, धनञ्जय- ये पाँच उप-प्राण कहे जाते हैं। चक्षु, नाक, कान, त्वचा और  
सुखमनी रसना ये पाँच ज्ञानेन्द्रिय और वाक्, हस्त, पाद, पायु और उपस्थ  
शास्त्र में कर्मेन्द्रिय कहलाती हैं। इन सबका संचालन मन के साथ मिलकर आत्मा  
ही माने से होता है। अपने अंगुल प्रमाण से 96 अंगुल प्रमाण का यह शरीर है।  
बताया इडा, पिंगला, सुषुम्ना इन तीन नाड़ियों वाला त्रिरावृत्त ब्रह्मसूत्र सब प्राणी  
का ज्ञान अपने शरीर में धारण किए हुए हैं। योगशास्त्र में 72000 नाड़ियों का  
धिष्ठान, अवस्थान शरीर में माना जाता है। उनमें 14 मुख्य हैं, उसमें से भी 3



मुख्य, अन्त में सुषुम्ना नाड़ी ही प्रधान है, उसी में योग प्रतिष्ठित है। इडा, पिंगला और सुषुम्ना से त्रिरावृत्त ही यह यज्ञोपवीत हैं, जिसे त्रिवर्ण धारण करते हैं। इसका लक्ष्य सहस्रार का द्योतक शिखा है। जब तक अन्तर्भा का लक्ष्य नहीं होता, तब तक यह यज्ञोपवीत तथा शिखा धारण की जाती है। जिन्हें अन्तर्ज्ञान हो जाता है, वे इसे छोड़ देते हैं। इसीलिए सन्यास प्रकरण में कहा है— “सोपवीतां शिखां त्यजेत्” सुषुम्ना के अन्तर्गत चित्रा, बज्रा और ब्रह्मनाड़ी मानी जाती है। ब्रह्मनाड़ी में ही षट्चक्रों का सम्बन्ध है, यतियों का यही त्रिदण्ड है। इन तीनों में ब्रह्मनाड़ी में ब्रह्म तत्त्व का प्रकाश होने से इसकी मुख्यता है। इसीलिए परमहंस यति एव ही दण्ड धारण करते हैं। इडा का देवता चन्द्रमा, पिंगला का सूर्य और सुषुम्ना का अग्नि है। अग्नि का रक्त वर्ण होने से मेरु के रंग के रंगे हुए वस्त्र यति धारण करते हैं, मेरु के अन्तर्गत षोडशाधार ही दण्ड के षोडश पर्व तथा आधारचक्र ही कमण्डलु है। वास्तव में ऐसे योग के चिह्नों का धारण करने वाला ही यति है। ऐसा ब्रह्मदण्ड जिसे प्राप्त हो जाता है फिर वह बाँस का दण्ड रखे या न रखे, क्योंकि वह यति कृतकृत्य हो जाता है।

12— मूलाधार से लेकर सहस्रार पर्यन्त मेरुदण्ड इस शरीर के समस्त भागों का आधारभूत दण्डाकार स्थित है। (1) सब से नीचे आधारपद्म का चिन्तन योगी करता है, जो गुदा इन्द्रिय से कुछ ऊपर है उस कमल में चार दल हैं, जिनमें प्रत्येक पत्रे पर व, श, ष, स, एक-एक वर्ण है, ब्रह्मा और डाकिनी इसके देवता हैं। पृथिवी तत्त्व का चतुष्कोणाकार ‘लं’ बीज युक्त मण्डल का यहीं चिन्तन होता है। स्वयं लिंग से वेष्टित यहीं पर कुण्डलिनी शक्ति का वास है। इसके चिन्तन से योगी तत्त्वज्ञ तथा सभी सिद्धियों का पात्र बनता है। (2) लिंग इन्द्रिय के मूल में आधारपद्म से ऊपर स्वाधिष्ठानपद्म है; इसका रक्त वर्ण है। ब,



न्त रहस्य

है। इडा, वरुण धारण, अन्तर्भाव, की जाती, सन्यास, अन्तर्गत, चक्रों का, में ब्रह्म, यति एक, सूर्य और, रंगे हुए, के षोडश, चेहों को, जाता है। कृत्य हो, रीर के, से नीचे, पर है। स, ये, त्व का, स्वयंभू, तन से, द्रय के, ब, भ,

म, य, र, ल, इन छः वर्णों से भूषित छः दल इसमें हैं। जलतत्त्व का 'वं' बीज तथा विष्णु और राकिनी इसके देवता हैं। (3) मणिपूर तीसरा पद्म है; नाभि इसका स्थान है। इसमें दश पत्ते हैं; नील वर्ण है। ड, ढ, ण, त, थ, द, ध, न, प, फ इन वर्णों से यह विभूषित है; रुद्र और लाकिनी इसके देवता हैं। अग्नि का त्रिकोणाकार 'रं' बीज युक्त मण्डल का चिन्तन होता है। (4) अनाहत नामक वक्षःस्थल में गुलाबी रंग का पद्म है; बारह दल क, ख, ग, घ, ङ, च, छ, ज, झ, ञ, ट, ठ, इन वर्णों से भूषित है। षट्कोण हरित रंग का 'यं' बीज से युक्त; वायुतत्त्व का चिन्तन यहीं पर होता है। ईशान और काकिनी इसके देवता हैं। यहीं बाणलिंग की स्थिति है। इसके किंचित ऊपर अष्टदल कमल में अपने इष्ट देवता का ध्यान किया जाता है। (5) कण्ठ में विशुद्ध चक्र धूम वर्ण वाला सोलह स्वरों अ, आ, इ, ई, उ, ऊ, ऋ, ॠ, लृ, लृ, ए, ऐ, ओ, औ, अं, अः, से युक्त तथा 'हं' बीज युक्त आकाश तत्त्व का चिन्तन होता है। सदाशिव और हाकिनी इसके देवता हैं। कलंक-रहित पूर्ण चन्द्र का चिन्तन, तथा जीव का वास यहीं माना जाता है। (6) भ्रू-मध्य में दो दल का पद्म है, जो, 'ह' और 'क्ष' इन दो वर्णों से भूषित है। शाकिनी अर्धनारी नटेश्वर इसके देवता हैं, और इतर नामक लिंग यहीं है। मन का वास यहाँ माना जाता है; ॐकार बीज का चिन्तन यहीं होता है। (7) सहस्त्रार पद्म की ब्रह्माण्ड में स्थिति है। इसमें एक हजार पत्ते हैं। सम्पूर्ण वर्ण 20 आवृत्ति से इसमें रहते हैं। ह, क्ष, ये तीनों वर्ण मध्य में हैं। इसके मध्य द्वादश कमल में त्रिकोणाकार गुरु सिंहासन है। परमशिव और पराशक्ति का चिन्तन गुरु में किया जाता है। संक्षेप में षट्चक्र निरूपण का यह तत्त्व है। कुण्डलिनी शक्ति की जागृति से इनका आरोप एवं लय चिन्तन करने में योगी समर्थ होता है।

13 इन तीन नाड़ियों का वर्णन वेद में भी यज्ञ के रूप में आया है—



‘सुषुम्णाः सूर्य रश्मिश्चन्द्रमा गन्धर्वस्तस्य नक्षत्राण्यप्सरसो भेकुरयो नाम स न इदं ब्रह्म क्षत्रं पातु तस्मै स्वाहा वाट् ताभ्यः स्वाहा’- (यजुः 18-40) सुषुम्णा अग्नि जिस यज्ञ में दीप्त होती है, उसी से सूर्य, चन्द्रमा, नक्षत्र आदि प्रकाशित होकर सब संसार की रक्षा करते हैं। आध्यात्मिक रूप से इसे ही अग्नि तत्त्व वाली सुषुम्णा कहते हैं।

## राजयोग

14- अन्तःकरण की वृत्तियों को सात्त्विक, राजस एवं तामस तीनों भागों में विभक्त किया जा सकता है, जिनमें से राजस, तामस, इन्द्रिय द्विविध वृत्तियों का सर्वथा निरोध करके सात्त्विक वृत्तियों का प्रवाह सुखात्मक तथा ज्ञानात्मक होता है अनवच्छिन्न रूप से चलाना ही वास्तव में सम्प्रज्ञात योग है। इन द्विविध वृत्तियों का निरोध विचार से ही करना होता है। इसलिए आसन, प्राणायाम, आदि की इस योग में अपेक्षा नहीं होती। इससे महान् पराक्रम, योगी को प्राप्त होता है, क्योंकि “यथा क्रतु पुरुष भवति” अर्थात् जैसी भावना पुरुषों की होती है वैसी ही वह बन जाता है। इस अभ्यास से किसी भी प्रकार का विकार जन्म मन में न रहने पावे, तब जानना चाहिए कि योग सिद्ध हुआ। मन की पवित्रता के विषय में योगियों ने बताया है— “पूर्ण युवक तथा सुन्दर नवयौवना युवती को हाव-भाव युक्त एकान्त में रहस्य की बातें करते हुए भी देखकर मन में किसी भी प्रकार का क्षोभ या दुर्भावना उत्पन्न न हो तब समझना चाहिए कि हमारा योग सिद्ध हुआ। वास्तव में यही योग सबसे श्रेष्ठ है। इसे ही राजयोग कहते हैं। सभी प्रकार की वृत्तियों का निरोध को असम्प्रज्ञात योग कहते हैं। धारणा, ध्यान, समाधि इन तीनों साधनों से योग सिद्ध होता है, जिनमें असम्प्रज्ञात समाधि योग का



यो नाम। अन्तरंग साधन है। सम्प्रज्ञात बहिरंग साधन है, इसी से सिद्धियाँ प्राप्त होती हैं, जिसे योग दर्शन के विभूति पाद में विस्तार के साथ कहा गया है। समस्त वृत्तियों के निरोध के पश्चात् समाधि सुख को अनुभव करने के लिए एक वृत्ति होती है, उसी से समाधि में ब्रह्मानन्द का योगी अनुभव करता है।

15- वृत्ति क्लिष्ट तथा अक्लिष्ट के भेद से दो प्रकार की हैं। क्लेश युक्त को क्लिष्ट, इससे भिन्न को अक्लिष्ट कहते हैं। अविद्या, अस्मिता, राग, द्वेष और अभिनिवेश ये पाँच क्लेश कहे जाते हैं। (1) विपरीत ज्ञान को अविद्या कहते हैं। यह समस्त क्लेशों को उत्पन्न करती है, इसलिए क्लेशों का क्षेत्र इसे कहते हैं। (2) प्रकृति पुरुष के विभाग को न जानकर दोनों को अभिन्न समझने से अस्मिता नामक क्लेश की उत्पत्ति होती है। (3) अनुकूल विषयों में प्रीति राग कहलाता है। (4) प्रतिकूल विषयों में द्वेष होता है। (5) मृत्यु का भय अभिनिवेश कहलाता है। निरोध और एकाग्रता को विषय करने वाली वृत्तियों को अक्लिष्ट कहते हैं। शुद्ध ज्ञानात्मक अन्तःकरण का परिणाम सात्त्विक वृत्तियाँ ही निरोध और एकाग्रता को दृढ़ करती हैं। क्षिप्त, मूढ़ और विक्षिप्त वृत्तियाँ तामस एवं राजस के क्रम से उत्पन्न होती हैं। इन वृत्तियों में योग नहीं होता। विक्षिप्त वृत्तियों को निरोधावस्था में लाने के लिए योग के अष्टांग साधनों का उपदेश दिया गया है। विषय के प्रकाशन अन्तःकरण के ज्ञानात्मक परिणाम को वृत्ति कहते हैं। प्रकृति स्वाभाविक रीति से अपना कार्य कर रही है, उसके इस स्वभाव का विरोध नहीं किया जा सकता— 'प्रकृति यान्ति भूतानि निग्रहः किं करिष्यति', तथापि जीव अज्ञान मूलक राग द्वेष पूर्ण व्यवहार करता है, वही क्लेश के हेतु हैं। अतः "योगश्चित्तवृत्ति निरोधः" इस सूत्र में उन्हीं का निरोध कहा गया है। इसीलिए अभ्यास का उपदेश दिया गया है।



16- अपने इष्ट रूप परमात्मा का चिन्तन अभ्यास कहलाता है, या ध्येय के विरोधी ज्ञान को निरोध करके अपने अभीष्ट विषय में वृत्ति को निरन्तर प्रवाहित करने को अभ्यास कहते हैं। अभ्यास दो प्रकार का होता है— एक लौकिक, दूसरा पारमार्थिक। लौकिक अवधान से संसार के कार्य सिद्धि को प्राप्त होते हैं। योग में सिद्धियों का वर्णन भी ऐसा ही है। इससे ऐश्वर्य मात्र की प्राप्ति होती है, और ये क्षणिक हैं, इनमें मुमुक्षु को विराग करना चाहिए। वास्तविक फल तो परमात्मा में ही वृत्ति के प्रवर्तन से होता है; यह नित्य एवं स्थायी फल को प्रदान करने वाला है, इसलिए ही अभ्यास कर्तव्य है। आहार के संयम से स्थूल अन्नमय शरीर का संयम, प्राणायाम से प्राण के संयम का अभ्यास, ध्यान के अभ्यास से मन का निरोध, विवेक पूर्वक विचार से बुद्धि की एकाग्रता का अभ्यास निष्पन्न होकर शरीर, प्राण, मन बुद्धि को शुद्ध करता है, तदनन्तर तत्त्व का परिचय योगी को होता है। “तमक्रतुः पश्यति वीतशोको धातुप्रसादान् महिमानमात्मनः” संकल्प आदि दोषों से रहित होकर शरीर के धातु को शुद्ध होने पर शोक रहित साधक परमात्मा को देखता है। ये बातें अभ्यास से ही लभ्य हैं।

17- लौकिक तथा पारलौकिक भोगों में विरसता का अनुभव करना ही वैराग्य कहलाता है। किसी वस्तु के साथ घृणा या द्वेष से अप्रीति का भाव होना वैराग्य नहीं है। विषय और इन्द्रिय के संयोग से राग की उत्पत्ति होती है। विषय के नश्वर होने का विचार चित्त में दृढ़ करना और विषय में चित्त की आसक्ति न होने देना ही सच्चा वैराग्य है। केवल बाहरी चिह्नों को वैराग्य मानना भूल है। वैराग्य के विषय पर एक विद्वान् का यथार्थ नोट इस प्रकार है— Vairagya distaste for the world and life cessation of attraction to the object of the mind's attachment अर्थात् संसार और जीवन में विरसता अनुभव करना विषयों के साथ चित्त



की आसक्ति का छूट जाना ही वैराग्य है। इस प्रकार अभ्यास और वैराग्य से योग के अनुकूल वृत्तियों का प्रवाह बनता जाता है तथा समस्त योग विघ्नों का अभाव होकर योगी पूर्ण सिद्धि लाभ करता है।

18— लय, विक्षेप, कषाय और रसास्वाद— ये चारों समाधि के विरोधी हैं। इसीलिए इन्हें सावधानी से दूर करने का प्रयत्न योगी को करना चाहिए। (1) लय- साधन में इष्ट स्वरूपाकार वृत्ति या आत्माकार वृत्ति का अभाव होना, अर्थात् निद्रावृत्ति का उदय होकर ब्रह्मानन्द से निवृत्ति लय कहलाता है। (2) विक्षेप- ध्येयाकार में वृत्ति का न जमना, इधर-उधर भटकते रहना विक्षेप कहलाता। (3) कषाय— बाह्य तथा आन्तरिक विषयों के राग, द्वेष, जन्य संस्कार जब हृदय में प्रकट होता है, तब उसे कषाय कहते हैं। (4) रसास्वाद— दुःखाभाव मात्र में सुख मानने लगना और वास्तविक ब्रह्मानन्द को छोड़ देना, क्योंकि अभ्यास काल में राजस, तामस वृत्तियों के निरोध से भी सुख मिलने लगता है। अतः योगी को इनसे बचना चाहिए।

19— अणिमा, महिमा, लघिमा, आदि अष्ट सिद्धियाँ, पाँच तत्त्वों के चिन्तन, देवता के साक्षात्कार मन्त्र-जप तथा समाधि की साधना से प्राप्त होती हैं, तथापि अहंकार का बीज रहने से इनसे अनर्थ भी होकर योगी का पतन हो सकता है। इसलिए इनका उपयोग अधिकारी पुरुष ही कर सकते हैं। विषयी तथा पामर मनुष्य योग की सिद्धियों के लिए लालायित होते रहते हैं, और समझते हैं कि प्राकृत भोग में हम इनका उपयोग कर लें और इसी भावना से साधु महात्माओं के पास जाते हैं, परन्तु उनकी भावना निष्फल हो जाती है। उन अबोध अज्ञों को यह नहीं मालूम कि सिद्धि योग की वस्तु है, बिना भोग से पराङ्मुख हुए प्राप्त नहीं होती। भोग की बातों से उनका क्या सम्बन्ध, वरन् इससे तो योग का विरोध है। जो योगी इन विषयी पुरुषों के कहने के अनुसार सिद्धियों का प्रयोग



करने लगता है, उसे क्षति उठानी पड़ती है तथा क्रोध, प्रतिहिंसा का भाव उत्पन्न होता है, जिससे उसका पतन होता है। पामरों की तृप्ति तो होती ही नहीं, क्योंकि तृष्णा का समुद्र तो उनके चारों ओर लहराया करता है, सिद्धियों द्वारा लाभ होने पर उनकी तृष्णा और भी अधिक बढ़ती जाती है और उनकी आदतें बिगड़ती जाती हैं। योगी यह समझता है कि ये पामर मनुष्य हमारे भक्त तथा परमार्थ की ओर आ रहे हैं। इसी भूल में निग्रहानुग्रह का प्रयोग करने लगता है, जिससे राग-द्वेष उत्पन्न होकर योगी भी उनके जैसा ही बनता जाता है। अतः योगी को इस विषय में सावधान रहना चाहिए।

## लय-योग

लय-योग का लक्षण हठ-योग प्रदीपिका में इस प्रकार किया गया है— “अपुनर्वासनोत्थानाल्लयो विषय विस्मृतिः” अर्थात् वासनाओं के पुनरुत्थान के अभाव एवं विषयों की विस्मृति को लय कहते हैं। ध्येय के आकार की विस्मृति भी लय में हो जाती है। तात्पर्य यह कि बाह्याभ्यन्तर विषयों की विस्मृति लय-योग में होती है। लय-योग के सपाद कोटि भेद कहे जाते हैं। हठ-योग प्रदीपिका एवं योग तारावलि ग्रन्थ में इसका उल्लेख किया गया है। इडा-पिङ्गला नाड़ियों में प्राण प्रवाह से जीव बहिर्मुखी वृत्ति का होता है, यही प्राण जब सुषुम्ना नाड़ी से प्रवाहित होने लगता है तब जीव को लय योग की सिद्धि से परमपद की प्राप्ति होती है। षण्मुखी मुद्रा के अभ्यास से लय-योग का साधन किया जाता है। लय-योग की चार अवस्थाएँ हैं जिन्हें आरम्भावस्था, घटावस्था, परिचयावस्था एवं निष्पत्त्यवस्था कहते हैं। प्राणायाम के अभ्यास से हृदय चक्र में स्थित ब्रह्म ग्रन्थि का भेदन आरम्भावस्था है। इस अवस्था में योगी आभरणों से



सिञ्चित नाद की ध्वनि का श्रवण करता है। प्राणापान के ऐक्य सम्पादन से विशुद्धि चक्र में स्थित विष्णुग्रन्थि का भेदन घटावस्था है। इस अवस्था में योगी को भेरी के सदृश शब्द सुनाई देते हैं। आज्ञाचक्र में स्थिति रुद्र ग्रन्थि का भेदन परिचयावस्था है। इस अवस्था को प्राप्त योगी वंशी की ध्वनि का श्रवण करता है। अन्तिम अवस्था निष्पत्त्यवस्था है।

शाक्त मत में समस्त सृष्टि का विकास महाबिन्दु से होता है। यह महाबिन्दु शिव और शक्ति तत्त्व से संयुक्त है। इसी महाबिन्दु से श्वेत बिन्दु, रक्त बिन्दु एवं मिश्र बिन्दु उत्पन्न होते हैं। श्वेत बिन्दु शिव तत्त्व का वाचक है एवं रक्त बिन्दु शक्ति तत्त्व का। मिश्र बिन्दु उभयात्मक है। श्वेत बिन्दु से नाद उत्पन्न होती है एवं नाद से शब्द सृष्टि। रक्त बिन्दु से अर्थ सृष्टि उत्पन्न होती है। जब योगी योगाभ्यास द्वारा समस्त शब्द एवं अर्थ सृष्टि को अपने में लय करता हुआ उसी महाबिन्दु में लय हो जाता है तब योगी को लय-योग की सिद्धि होती है।

अर्थ सृष्टि के अन्तर्गत समस्त भौतिक तत्त्वों का लय आत्म तत्त्व में हो जाता है। आत्मा में तत्त्वों के लय का निरूपण ईशोपनिषद के “यस्तु सर्वाणि भूतानि आत्मन्येवानुपश्यति” मंत्र में स्वीकार किया गया है। पृथ्वी का बीज ‘लं’ है इसका लय जल तत्त्व में होता है। इस तत्त्व के लय की सिद्धि से योगी को दैहिक लाघवत्व की सिद्धि प्राप्त होती है। जल तत्त्व के ‘वं’ बीज का लय अग्नि तत्त्व में होता है। इसकी सिद्धि से योगी को विषयों के सम्पर्क से उत्पन्न होने वाले दुःख सुखादि भावों में समत्व बुद्धि प्राप्त होती है। अग्नि का बीज ‘रं’ है इसका लय वायु तत्त्व में होता है। इस तत्त्व के लय की सिद्धि से योगी को आकाश गमन आदि सिद्धियाँ प्राप्त होती हैं। आकाश तत्त्व का बीज ‘हं’ है इसका लय अहंकार में होता है, अहंकार का महत् में, महत् का प्रकृति में और प्रकृति का लय अन्त में आत्म तत्त्व में हो जाता है।



शब्द सृष्टि के अन्तर्गत वर्णों के लय का क्रम आज्ञा चक्र से प्रारम्भ होता है। क्षं का लं में, लं का हं में लय आज्ञा चक्र में होता है। इसके पश्चात् हं का लय सं में, सं का षं में, षं का शं में, शं का वं में लय मूलाधार चक्र में होता है। वं का लं में, लं का रं में, रं का यं में, यं का मं में, मं का भं में, भं का बं में लय स्वाधिष्ठान चक्र में होता है। बं का फं में, फं का पं में, पं का नं में, नं का धं में, धं का दं में, दं का थं में, थं का तं में, तं का णं में, णं का ढं में, ढं का ङं में, लय मणिपुर चक्र में होता है। ङं का ठं में, ठं का टं में, टं का जं में, जं का झं में, झं का जं में, जं का छं में, छं का चं में, चं का ङं में, ङं का घं में, घं का गं में, गं का खं में, खं का कं में लय अनाहत चक्र में होता है। कं का अः में, अः का अं में, अं का औं में, औं का ओं में, ओं का ऐं में, ऐं का एं में, एं का लृं में, लृं का लृं में, लृं का ऋं में, ऋं का ॠं में, ॠं का ऊं में, ऊं का उं में, उं का ईं में, ईं का इं में, इं का आं में, आं का अं में, अं का कला में, कला का अर्धचन्द्र में, अर्धचन्द्र का निरोधिका में, निरोधिका का नाद में, नाद का महानाद में, महानाद का आज्जी में, आज्जी का व्यापिका में, व्यापिका का सुमना में, सुमना का उन्मना में और अन्त में उन्मना का लय महाबिन्दु में होता है। इस प्रकार समस्त वर्णों का लय उसी महाबिन्दु में हो जाता है जिस महाबिन्दु से इस शब्द एवं अर्थ सृष्टि का विकास हुआ था। वर्णों के लय हो जाने के पश्चात् षट्चक्रों का अभाव हो जाता है क्योंकि षट् चक्रों का निर्माण तो वर्णों से ही होता है।

महाबिन्दु को ही महाशून्य कहते हैं। महाशून्य के भी तीन स्वरूप हैं जिन्हें शून्य, अति शून्य एवं महाशून्य कहते हैं। अनाहत चक्र में शून्य, विशुद्धि में अति शून्य एवं आज्ञा चक्र में महाशून्य का ध्यान किया जाता है। हठ-योग के साधन से प्राण निरोध का संपादन होता है, प्राणों के निरुद्ध होने से नादानुभूति होती है। कुण्डलिनी शक्ति भी नव नाद



स्वरूपा है। योगी जब कुण्डलिनी शक्ति जागृत करता है तब उसे नव प्रकार के नादों की अनुभूति होती है जिन्हें चिणी, चिणिचणी, घण्टा नाद, शंख नाद, तन्त्री नाद, मृदङ्ग नाद, वेणु, भेरी और मेघादि नामों से कहा जाता है। नादानुसन्धान के अभ्यास में साधक को सूक्ष्मातिसूक्ष्मतर नाद ध्वनियों का अनुसंधान दक्षिण कर्ण में करना चाहिए। इन सब नाद ध्वनियों में से किसी एक ध्वनि में जब योगी का मन स्थिर हो जाता है, तब उसी ध्वनि के साथ योगी को लय की प्राप्ति होती है। यही लय योग का अन्तिम लक्ष्य है।

यत्र कुत्रापि नादेवालगति प्रथमं मनः।  
तत्रैव सुस्थिरी भूय तेन सार्धं विलीयते॥

इति द्वितीय खण्डः





## उपासना भक्ति रत्नमणि ग्रंथनम्

योग साधन से अन्तःकरण की शुद्धि होने पर चिन्तन का अधिकार मनुष्य को प्राप्त होता है। योगाभ्यास के बिना एकाग्रता प्राप्त नहीं हो सकती। इसलिए योग साधन के पश्चात् उपासना तथा भक्ति मार्ग पर चलने का मनुष्य अधिकारी होता है। इसीलिए योग के साधनों का निरूपण करने के अनन्तर उपासना का विषय लिखते हैं। उपासना से आनन्द स्वरूप परमात्मा का साक्षात्कार होकर साधक सम्पूर्ण दुःखों से मुक्त होकर आनन्दित होता है, तथा जीवन मुक्त, अवस्था की प्राप्ति होती है। उपासना सगुण एवं निर्गुण भेद से दो प्रकार की है। पहले निर्गुण उपासना लिखते हैं, क्योंकि ज्ञान का साक्षात् हेतु वही है; सगुण उपासना परम्परा सम्बन्ध वाली होने से निर्गुण के पश्चात् उसका क्रम आता है।

1- मनुष्य जैसा चिन्तन करता है वैसा बन जाता है, यह श्रुति सिद्धान्त उपासना का मूल है। इसी भाव को आगे रखकर उपासना की सृष्टि हुई है। जिस प्रकार संसार में विद्वान् की उपासना करने वाला विद्वान्, धनिक की उपासना करने वाला धनवान्, मूढ़ की उपासना करने वाला मूढ़, दुष्ट, खल आदि अवस्थाओं को प्राप्त होता है। इसी प्रकार नाम रूपात्मक संसार को दुःखमय जानकर इससे विरक्त पुरुष शान्ति लाभ करने के लिए सारे जगत् का अधिष्ठान सच्चिदानन्द परमात्मा का ध्यान करके सारे दुःखों से मुक्त हो जाता है, परन्तु परमात्मा का स्वरूप निराकार, व्यापक इन्द्रियों से परे है, उसे मनुष्य ठीक रीति से नहीं जान सकता। इसीलिए उसे जानने के लिए भिन्न-भिन्न रीतियाँ या सम्प्रदाय बनाए गए हैं, जो वास्तव में सब यथार्थ हैं, उनमें किसी भी प्रकार की अनुपयुक्तता बताना अयोग्य है। अहं रूप से इस शरीर में ब्रह्म का ही



चेतना रूप व्यक्त हो रहा है। इसीलिए ब्रह्म को किसी भी प्रकार की अपने से भिन्न मूर्ति न बनाते हुए, उसे ही ब्रह्म भावना से चिन्तन करना होता है। इससे अद्वैत ज्ञान की उत्पत्ति होकर साधक के सब बन्धन टूट जाते हैं। ऊँकार की सहायता से 'सोऽहम्'— मैं ब्रह्म या शिव हूँ, इस भाव के चिन्तन की आवृत्ति की जाती है। स्मरण रहे, 'मैं' का अर्थ शरीर, इन्द्रिय, मन, बुद्धि आदि नहीं है, इनसे परे जो चेतन तत्त्व है उसे ही 'मैं' शब्द से उपास्य माना जाता है। इस अभ्यास से जीव भाव निवृत्त होकर ब्रह्म भाव की सिद्धि होती है। जिस प्रकार विश्व, तैजस, प्राज्ञ, जीव की अवस्था के नाम है, इसी तरह विराट्, हिरण्यगर्भ, अन्तर्यामी— ये तीन भाव समष्टि ईश्वर में हैं। इसी तरह ऊँकार में भी अ, उ, म्, ये तीन वर्ण जीव और ब्रह्म के दोनों भावों के अभेद के बोधक हैं। अकार मात्रा से जीव के विश्व भाव को विराट् में, उकार से तैजस भाव को हिरण्यगर्भ में, मकार से प्राज्ञभाव को ईश्वर में लय चिन्तन करना होता है। ऊँकार की चौथी अर्ध मात्रा अव्यवहार्य है, उससे लक्ष्य रूप सच्चिदानन्द निर्गुण सगुण दोनों रूपों का चिन्तन एवं उसी विराट् भाव का हिरण्यगर्भ में, हिरण्यगर्भ भाव का अन्तर्यामी में, अन्तर्यामी भाव का तुरीय ब्रह्म में क्रमशः लय करके सोऽहम् भाव की दृढ़ता का अभ्यास किया जाता है। इस प्रकार के पक्के अभ्यास से यही जीवन काल में ही ब्रह्म-भाव अद्वैत का साक्षात्कार और तन्मयता प्राप्त हो जाती है, जिससे सम्पूर्ण कर्म भस्म हो जाते हैं और पुरुष जीवन्मुक्त हो जाता है। संक्षिप्त रूप में इसे ही निर्गुण उपासना कहते हैं। द्वैत भावना से भी निराकार उपासना की जाती है। नानक, कबीर, दादू, दयानन्द आदि महात्मा द्वैत भावना वाली निराकार उपासना ही मानते हैं। जैसे साकारवादी स्वामी-सेवक भावना मानते हैं, वैसे ही ये लोग भी मानते हैं। ईसाई और इस्लाम धर्म में भी ऐसा ही माना जाता है। यह उत्तम मानसिक सात्त्विक भावना है। श्रद्धा विश्वास



की अधिकता, तीव्र अभ्यास करने में उत्साह होने से बहुत शीघ्र ही सिद्धि होती है।

2- सगुण या साकार उपासना अत्यन्त सरल है। भगवत्तत्त्व के इस भाव के साक्षात्कार का कारण मुख्यता उनकी कृपा ही बताई जाती है, तथापि अखण्ड भजन से वह कृपा प्राप्त होती है। नाम-जप से साधक अपने अभीष्ट रूप को प्रत्यक्ष करता है। नाम और नामी का अभेद है, इस भाव को हृदय में रखकर अनन्यभाव से धारण करना चाहिए, अपना सर्वस्व श्री भगवान् को अर्पण कर देना चाहिए— यहाँ तक कि जीवन भी उन्हीं के लिए समझें। ऐसी भावना दृढ़ होने पर कैसे भी अधम क्यों न हो, उनका शीघ्र ही उद्धार हो जाता है। “क्षिप्रं भवति धर्मात्मा शश्वच्छान्तिं निगच्छति, कौन्तेय प्रति जानीहि न मे भक्तः प्रणश्यति”- जल्दी ही हमारा स्मरण करने वाला पापी भी धर्मात्मा हो जाता है; मैं प्रतिज्ञा पूर्वक कहता हूँ, मेरा भक्त कैभी भी नाश को प्राप्त नहीं होता, और उसे शीघ्र ही शान्ति मिल जाती है। “तेषामहं समुद्धर्ता मृत्यु संसार सागरात्” ‘मृत्यु ग्रस्त संसार से मैं उसका उद्धार करने वाला होता हूँ?’ ‘भक्तास्तेऽतीव मे प्रिया’- ‘अर्थात्’ ‘वे भक्त मुझे अत्यन्त प्रिय हैं’ ‘अनन्याश्चिन्तयन्तो माम्’ इत्यादि गीता के प्रसङ्गों में इसी का स्मरण किया गया है। ये भक्त श्री नारायण को अत्यन्त प्रिय हैं, इस भाव को व्यक्त करने के लिए नवधा-भक्ति मानी गई है— 1 श्री भगवान् के गुणों का अत्यन्त श्रद्धा के साथ सुनना 2- उनके दिव्य चरित्रों तथा उनके नाम का कीर्तन करना, 3- मन में भगवान् के रूप का स्मरण करना 4- उनके चरणों का सेवन करना, 5- विविधोपचारों से अर्चन करना 6- अनेक स्तोत्रों तथा पदों से वन्दन करना, 7- उनका दास्य भाव या कैकर्य में ही प्रसन्न रहना, 8- सख्य भाव रखना, 9- आत्म निवेदन या अपना सर्वस्व उन्हें अर्पण कर देना। इनके आचरण से प्रियता की व्यक्ति



के इस  
ती है,  
साधक  
है, इस  
अपना  
वन भी  
क्यों न  
छान्तिं  
न्दी ही  
पूर्वक  
शीघ्र  
गत्" -  
हूँ?  
प्रेय हैं  
स्मरण  
व को  
णों को  
के नाम  
करना,  
करना,  
गव या  
दन या  
व्यक्ति

होती है। निर्गुण उपासना कठिन है क्योंकि नामरूप के अभिमान से निवृत्त हुए बिना निर्गुण उपासना नहीं हो सकती। सगुण उपासना में यह कठिनाई हटा दी गई है, अर्थात् ब्रह्म नामरूप विशिष्ट होकर भक्त के अनुकूल अपनी क्रियाओं को करता है। इसीलिए अत्यन्त प्रेमास्पद ये व्यवहार भक्ति मार्ग में माने गए हैं। इसी को बैड़ाली धृति कहते हैं— जैसे बिल्ली अपने छोटे बच्चों की स्वयं संभाल करती है, बच्चे तो केवल अपनी माँ को ही सब व्यवहार छोड़कर स्मरण किया करते हैं। निर्गुण उपासना में यह बात नहीं है; इसको वानरी धृति कहते हैं— जैसे वानरी का बच्चा अपनी माँ को खुद पकड़े रहता है, माँ को उसकी वैसी चिन्ता नहीं करनी पड़ती, जैसे बिल्ली अपने बच्चों को एक जगह से दूसरी जगह मुँह में दबाकर ले जाते वक्त दिखाती है। वानरी अपने बच्चों की रखवाली उतनी नहीं करती, इसलिए सगुण उपासना सरल है। गीता में भी “क्लेशोधिक- तरस्तेषामव्यक्तासक्तचेतसाम्”— अर्थात् अव्यक्त निराकार में चित्त लगाने वाले को अधिक क्लेश होता है; तथापि प्राप्तव्य एक ही ब्रह्म होने से मूल में कोई भेद नहीं, केवल साधनों का ही भेद है। शिव, शक्ति, गणेश, सूर्य आदि व्यक्तियाँ सगुण ब्रह्म की हैं। इसलिए ये सब उपासक सगुण उपासना के ही करने वाले हैं तथा एक ही गति इनकी है।

3— अनन्त शक्ति परमात्मा ने अपनी अनेक प्रकार की शक्तियों से हर एक पदार्थ को व्याप्त कर रखा है। प्रत्येक पदार्थ स्थूल सूक्ष्म रूप में रहते हुए भी बिना चैतन्य शक्ति ब्रह्म के अपना अस्तित्व नहीं रख सकते। स्थूल जगत् में जिन अनेक प्रकार की बारीकियों वाली कारीगरी को देखकर हम लोग आश्चर्यचकित होते हैं कि यह रचना-वैचित्र्य किस तरह हुआ, किसने और क्यों किया, आदि बातें मनुष्य बुद्धि के परे के विषय हैं। इससे कहीं अधिक सूक्ष्म अन्दर के जगत् का रहस्य है, परन्तु



उसका ज्ञान बिना योग या उपासना के नहीं हो सकता। ब्रह्मा, विष्णु और महेश ये तीनों देव उस जगत् में मूर्तिमान रूप में रहते हैं। अनेक देवता ऋषि, सिद्ध, साध्य, किन्नर, गन्धर्व, पितर, भूत पिशाच आदि सब उसी सूक्ष्म संसार में रहते हुए अपने-अपने अधिकारानुसार इस स्थूल जगत् में शासन करते हैं। इनमें बहुत से क्रूर स्वभाव वाले देव हैं, जो रुद्र के साथ रहते हैं। ब्रह्मा के साथ सौम्य स्वभाव के तथा सौम्यतर स्वभाव के विष्णु के साथ रहते हैं। वास्तव में इन तीनों देवों का ही सूक्ष्म जगत् में पूर्ण प्रभुत्व है। स्थूल जगत् में जो कोई भी शुभ-अशुभ दृश्य उपस्थित होता है, उसका कारण यही सूक्ष्म जगत् है। इसलिए वेद में विष्णु देवतात्मक मन्त्रों से तथा रुद्राध्याय के मन्त्रों से अनेक ऐश्वर्य की प्राप्ति तथा कष्ट के निवारण के लिए विष्णु तथा रुद्र की प्रार्थना करने की आज्ञा दी गयी है, तथा देवताओं की मूर्ति एवं स्वरूप का निर्णय भी वेद ने बहुत से मन्त्रों से बताया है कि अमुक कार्य करने वाला देवता अमुक प्रकार की पूजा सामग्री से तुष्ट होता है, और उनका स्वरूप ऐसा है; वेदान्त दर्शन तथा मीमांसा दर्शन के देवताधिकरण में देवतातत्त्व का निर्णय किया गया है। इसी तत्त्व को लेकर मूर्ति-पूजन की उपासना प्रवृत्त हुई है। गीता में भी एक ब्रह्म की उपासना, देवताओं की उपासना, यक्ष-राक्षस की उपासना और भूत-प्रेत की उपासना ये चार क्रम उपासना में माने गए हैं। वास्तव में इन चारों अवस्थाओं में एक ब्रह्म ही की भक्ति होती है, तथापि फल की कामना से दूषित अन्तःकरण वाले उपासक ऐसा नहीं समझते; वे समझते हैं कि इस अमुक देवता, यक्ष, भूत ने हमारा कार्य सिद्ध किया है, और फल देने में स्वतन्त्र है; परन्तु ऐसा नहीं है। 'फलमत उपपत्तेः' इस वेदान्त सूत्र से यह माना गया है कि एक व्यापक परब्रह्म ही फल का दाता है। 'ब्रह्मदृष्टिरुत्कर्षात्' — इस वेदान्त सूत्र से प्रतिमा आदि में उत्कर्ष फल की प्राप्ति के लिये ब्रह्म दृष्टि का विधान किया गया है।



गु और  
देवता,  
उसी  
गत् में  
साथ  
विष्णु  
पूर्ण  
होता  
आत्मक  
कष्ट  
गयी  
मन्त्रों  
पूजन  
तथा  
है।  
भी  
सना  
स्तव  
फल  
वे  
केया  
तेः'  
कल  
ादि  
है।

अतः ब्रह्मभाव की उपासना श्रेष्ठ, अवशिष्ट तीनों न्यून कोटि की हैं। इसलिए गीता में कहा है— 'यजन्यविधिपूर्वकम्' अर्थात् ब्रह्म को छोड़कर अविधिपूर्वक विभिन्न देवताओं की पूजा वे साधकगण करते हैं। पुराणों तथा तन्त्र ग्रन्थों में यह विषय अत्यन्त विस्तृत एवं परिष्कृत रूप में कहा गया है। देवताओं का स्वरूप एवं देव मूर्तियों का ध्येय क्रम स्पष्ट रूप से मिलता है। जिस प्रकार एक सुन्दर पुरुष या स्त्री को देखकर सौम्य भाव का उदय होता है, पहलवान को देखकर वीरभाव तथा साधु-महात्माओं को देखकर शान्ति-भाव का, एवं परमात्मा का स्मरण होता है, इसी प्रकार इन मूर्तियों से अनेक दैवी भावों का उद्गम होता है। मानव जीवन में आवश्यक समझ कर ही ये क्रम आविष्कृत हुए हैं। इनके द्वारा किसी प्रकार का पाखण्ड, दम्भ या स्वार्थ सिद्धि का उद्देश्य नहीं है। यदि आज कोई ऐसा करता है तो वह व्यक्ति या समाज इसका जिम्मेदार है, इससे यह सिद्धान्त दूषित नहीं हो सकता। इन मूर्ति कल्पनाओं के विचार से पूर्व के आचार्यों की अपूर्व बुद्धि चतुरता मालूम होती है। उग्र भाव की व्यक्ति के लिए हनुमान, भैरव, दुर्गा, काली आदि मूर्तियों की रचना की गई है। सौम्य भाव की व्यक्ति के लिए नारायण, शंकर, सरस्वती, लक्ष्मी आदि द्वारा उल्लेख हुआ है। वास्तव में यह एक विचित्र शिल्प है, जो सूक्ष्म जगत् का स्थूल जगत् से सम्बन्ध स्थापित करता है। इस तत्त्व का विचार न करके बहुत से मनुष्य इस विज्ञान के विरोधी हो गए हैं, जिससे इसकी सच्चाई भी लुप्त होती जा रही है।

4— प्रधान देवताओं की 33 संख्या मानी जाती है, 11 रुद्र, 12 आदित्य, 8 वसु, इन्द्र और प्रजापति के क्रम से इनका विभाग किया गया है। इनमें भी गौण-प्रधान भाव है— जो प्रधान देवता हैं, उनकी गणना विभूति योग में गीता के दसवें अध्याय में श्री वासुदेव ने बताई है। उसको ध्यानपूर्वक विचारने से यह रहस्य ज्ञात होता है कि ऋषियों ने विभिन्न



देवी-देवताओं के साथ अनुकूलता का अनुभव करके कुल-धर्म के अन्दर कुलदेव तथा कुलदेवियों का सम्बन्ध स्थापित करते हुए सन्तान रूप से प्रवृत्त प्रजा में उपासनीय बताया है कि अमुक कुल में शिव, विष्णु, दुर्गा, स्कन्ध आदि कुलदेवों का तथा भिन्न-भिन्न देवियों का पूजन योग्य है। यह निर्णय वास्तव में तत्त्व ज्ञान से ही हुआ है। इस प्रकार पूजन से कुल धर्म की योगक्षेम प्रणाली सुचारु रूप से चलने के अभिप्राय से ही यह नियत किया गया है। ऐसा न करने से कुल धर्म का विनाश बताया गया है, और ऐसा होने पर पतन होता है। इसी के अन्दर पितृकर्म श्राद्ध भी बताया गया है। वेद और पुराण में यह प्रसङ्ग अनेक बार ताकीद के साथ आया है। **“देवान् भावयतानेन ते देवा भावयन्तुवः”** इस गीता वचन का भी यही भाव है।

5- अनेक प्रकार की उपासना- प्रणाली वैदिक धर्म में चलने का मुख्य कारण यह भी है कि सृष्टि अनेक प्रकार की है; एक ही प्रकार सबको अनुकूल नहीं हो सकता। वास्तव में सभी मनुष्यों को एक लाठी से हाँकना कभी भी उचित नहीं हो सकता। सृष्टि पञ्चतत्त्वात्मक है इसलिए इन तत्त्वों के अनुसार एक ही ब्रह्म को पाँच प्रकार से उपासना बताया गया है, विष्णु, सूर्य, शक्ति, शिव और गणेश इन देवताओं का निर्णय तथा इनके स्वरूप का निर्णय तत्त्व क्रम से ही हुआ है। नील वर्ण आकाश का है, इसलिए विष्णु की मूर्ति श्याम वर्ण की होती है। वायु तत्त्व का हरित वर्ण है, इसलिए सूर्य रूप से प्राण की उपासना में हरा रंग वायु का माना गया है; स्वरोदय में इसका निर्णय है। दुर्गा या शक्ति मूर्ति अग्नि तत्त्व वाली होती है, इसलिए इसे प्रायः लाल रंगा जाता है। हनुमान, भैरव भी इसी के अन्तर्गत हैं। जल तत्त्व के अनुसार शिव की मूर्ति होती है, इसलिए इसे शुभ्र वर्ण वाली मानते हैं, और जल प्रधान रूप से चढ़ाते हैं। गणेश मूर्ति पृथ्वी की है, इसलिए इसे स्थूलाकार में बना



हैं; इसको लाल और पीले दोनों रूप में बनाते हैं, इस तरह इस पञ्च देवों के साथ साधकों का ऐक्य जानकर उपासना की जाती है, तभी यथार्थ फल होता है। वास्तव में चिन्तन की सुलभता के लिए ही यह क्रम निश्चित किया गया है। इससे कोई पाँच ईश्वर पृथक्-पृथक् न समझ लेवें, इसलिए बार-बार ईश्वर के एकत्व का स्मरण शास्त्रों में दिलाया गया है। वास्तव में यह प्रसङ्ग अत्यन्त रहस्यमय है। राम, कृष्ण, शिव, विष्णु, शक्ति, सूर्य, गणेश आदि नामों से जिन रहस्यमय अर्थों का बोध होता है, उन ग्रन्थों के अनुसार अनेक मन्त्र, स्तोत्र, कवच, आख्यान, चरित तथा विस्तृत पुराण-ग्रन्थों की सृष्टि हुई है। निष्पक्ष रूप से महर्षि व्यास ने स्वतन्त्र-स्वतन्त्र रूप से इन देवताओं के नाम से पुराणों की रचना करके नामार्थ के अनुकूल आध्यात्मिक, दैविक, भौतिक वृत्तान्तों द्वारा प्रत्येक उपासना का निर्णय कर दिया है। सात्त्विक, राजस, तामस और मिश्रित के भावों से प्रत्येक उपास्य भावों की व्याख्या की गई है, — जैसे रामोपासना में राम नाम की महत्ता मानी जाती है। 'राम' शब्द का अर्थ रमण करने वाला, सुन्दर, अभिराम, सौम्य आदि भावों को व्यक्त करता है। इसी अर्थ को लक्ष्य करके गोस्वामी तुलसीदास ने राम-चरित्र की व्याख्या की है। प्रत्येक उपासना में चार प्रकार के इष्ट का स्वरूप कहा जाता है। (1) (सात्त्विक, राजस और तामस, ये तीनों भाव गीता के 18 वें अध्याय के 20, 21, 22 वें श्लोकों से लिए गए हैं) व्यापक, निराकार, अगोचर, पूर्ण सर्वसामर्थ्ययुक्त, वेदान्त प्रतिपाद्य इष्ट का स्वरूप सात्त्विक रूप वाला मुख्य होता है, इसे ही सात्त्विक भाव कहते हैं। 'विनु पग चले, सुने बिनु काना' आदि चौपाइयों में इसे ही बताया गया है। (2) साधन से लब्ध सगुण साकार तथा साधन के अङ्गभूत नाम या मन्त्र का प्रतिपादन दूसरा क्रम है, इसमें मानस क्रिया की प्रधानता होने से इसे राजसभावलब्ध कहा जा सकता है। 'जय सच्चिदानन्द गुणधामा,



प्रेम ते प्रकट होहिं हम जाना' — आदि तथापि सात्त्विक सुखात्मक वृत्तियों की इस रूप में भी प्रधानता रहती है। (3) अवतार से व्यक्त चरित अत्यन्त स्थूल रूप में सब को द्रष्टव्य अयोध्या, मथुरा आदि अवरस्थानों में प्रकट होकर अनेक लीलाओं का करना यह भी सात्त्विक व्यवहार है, तथापि स्थूल होने से इस भाव को तामस कह सकते हैं। (4) अन्य भावों से मिश्रित स्व-इष्ट की प्रधानता तथा अन्य भाव की गौणता,— जैसे राजगद्दी हो जाने पर शिव आदि देवताओं द्वारा पूर्ण ब्रह्म रूप से श्रीरामचन्द्र जी की स्तुति का वर्णन तथा शिव एवं शक्ति भाव की अप्रधानता से राम उपासना से उपयोग बार-बार ग्रन्थकार ने राम भक्तों को स्मरण कराया है। इस रीति से निवृत्ति-प्रवृत्ति सभी विहित व्यवहारों का एकीकरण कर दिया गया है। ऐसे ही कृष्ण, शिव, विष्णु, शक्ति आदि देवताओं के प्रतिपादन करने वाले पुराण ग्रन्थों की व्यवस्था है। इस रीति से सब का स्वतन्त्रत्व सिद्ध होता है। बहुत से लोग पुराणों में सात्त्विक, राजस, तामस और मिश्र की कल्पना करते हैं; परन्तु यह विचार एकदेशीय है। ये चारों भाव प्रत्येक पुराण में हैं। एक देव को जिसमें मुख्यता रहती है, अन्य का गौण रूप से वर्णन होता है, यही पुराणों की शैली है।

6— जैसे बिजली के आने के लिए द्विविध (Negative and Positive) तारों का युग्म लगाया जाता है, वैसे ही उपासना में दो भावना के मिले बिना उसकी सिद्धि नहीं हो सकती। उसमें एक प्रधान तथा दूसरी अप्रधान होती है। इसलिए प्रधानतः एक देवता का चरित गौण रूप से कहा गया है। गोस्वामी तुलसीदास ने इसीलिए राम के भक्तों को शिव की उपासना करना बतलाया है। ऐसा ही क्रम भागवत, शिवपुराण, आदि ग्रन्थों में भी माना गया है। साधना में भी मुख्य भाव के साथ पूरक रूप से अपने इष्ट रूप ध्येय से भिन्न भावना का मन्त्र, उपासना, सिद्धि क



अत्यन्त हितकर उपाय गुरुजन बताते हैं। इसीलिए शैव भाव में विष्णु, राम, कृष्ण आदि भावों को भी गौण रूप में मानते हुए शैवों ने ग्रहण किया है। इससे ज्ञात होता है कि पुराण साहित्य भी परस्पर ऐक्य स्थापित करते हुए एक ही ईश्वर का भिन्न-भिन्न दृष्टिकोण से वर्णन करता है।

7- परब्रह्म परमात्मा की पराशक्ति का योग होने पर ब्रह्म सच्चिदानन्द या सगुण कहा जाता है। पराशक्ति और ब्रह्म तत्त्वतः एक ही वस्तु है। इसी योग से ब्रह्मा, विष्णु और महेश इन तीन ईश्वरात्मक मूर्तियों की व्यक्ति होती है, जिनका विस्तारपूर्वक वर्णन पुराणों में किया गया है। ब्रह्मा कर्मात्मक, वेद भाग का प्रकाशक, एवं सृष्टि का कर्ता प्रवृत्यात्मक सरस्वती योग वाला माना गया है, तथापि यह योग निवृत्ति को प्रतिपादन करने वाली ब्रह्म विद्या, उमा की मूर्ति पार्वती का कार्य है। उत्तम चरित में कहा गया है— 'शरीर कोशाद्यत्तस्याः पार्वत्या निःसृताम्बिका (सप्तशती 5, 87) पार्वती अम्बिका के शरीर कोश से अम्बिका का निःसरण हुआ, जो महासरस्वती कहलाती है। इसलिए प्रवृत्यात्मक ब्रह्मा-सरस्वती योग, निवृत्यात्मक शिव-पार्वती योग का ही रूपान्तर है। राग-मूलक होने से ब्रह्मा का रूप रक्त वर्ण का तथा इससे रहित होने से शिव का स्वच्छ, शुभ्र माना जाता है। ब्रह्मा के हाथ में दण्ड, कमण्डलु, वेद, माला और उनका चतुर्मुख का होना, संयम, ज्ञान, शुद्ध विचार, तप, व्यवहार का सर्वतोज्ञान होने की सूचना मिलती है। ज्ञान का महत्त्व आत्माराम होना है; इसका यथार्थ परिचय शिव रूप के योगी वेश से मिलता है। प्रवृत्ति पराङ्मुख ही इस रूप का महत्त्व तथा ध्याननिष्ठा ही चरम लक्ष्य है। इसीलिए शिव-विवाह को पुराणों में हास्य रूप से व्यक्त किया गया है। प्रारूढ़ प्रवृत्ति ही ब्रह्मा का विषय है, इसिलए उपासना या ज्ञान में ब्रह्मा का स्थान नहीं है, — केवल कर्म में ही ब्रह्मा पूजनीय माने गए हैं। निष्काम कर्म से ही उपासना तथा ज्ञान में अधिकार होता है; यह



अवस्था विष्णु की है। इस मूर्ति में ऐश्वर्य तथा निवृत्ति का भाव व्यवस्थापित है। इसमें पराशक्ति ने लक्ष्मी का योग प्रदान किया है; अतः इसे लक्ष्मीनारायण योग कहते हैं। प्रवृत्ति-निवृत्ति का विरोध हटाकर इस रूप में ऐक्य होने से तीनों रूपों में इसकी मुख्यता बताई गई है। इसीलिए वैष्णवाचार्य ज्ञान कर्म समुच्चय मानते हैं, और परस्पर दोनों का अविरोध बताते हैं। इसी भाव का निदर्शन दक्ष-यज्ञ में दिया गया है। उमा के देह-त्याग द्वारा शिव के अपमान से केवल यज्ञ-विद्या का विध्वंस बताया गया है, तथा शिवस्वरूप में कर्म विद्या का त्याग सूचित होने से दोनों का विरोध का अभिप्राय व्यक्त होता है, और विष्णुयोग से यज्ञ की सिद्धि बताई गई है। उमा के देह त्याग से यह स्पष्ट ज्ञात होता है कि यज्ञ-विद्या ब्रह्म विद्या के बिना अपना स्वरूप लाभ नहीं कर सकती। मुख्य का तिरस्कार अमुख्य का भी तिरस्कार ही है। इसीलिए समुच्चय की आवश्यकता हुई। कारण के बिना कार्य की स्थिति नहीं हो सकती, इसलिए कहा है— 'यद् विद्यया उपनिष्ठातद् बलवत्तरं भवति' अर्थात् उपनिषद् विद्या से युक्त होने पर कर्म विद्या बलवती होती है। यह विषय रहस्य का है, जिसे कहा गया है— 'चक्षुष्मन्तोऽनुपश्यन्ति' अर्थात् ज्ञान दृष्टि वाले ही इसे जान सकते हैं, सो यथार्थ ही है; तथापि ये तीनों मूर्तियाँ ईश्वर कोटि में ही हैं, इन्हें जीव कोटि में मानना ठीक नहीं।

8— पुराणों में इन तीनों मूर्तियों में अज्ञान का भी सम्बन्ध बताया गया है, तथापि ऐसे प्रसङ्गों को पराशक्ति की अपेक्षा से ही मानना चाहिए, जैसे ब्रह्मा को पूर्ण ईश्वरत्वाभिमान की निवृत्ति, कृष्णावतार में मोहनी रूप प्रसङ्ग में शिव को मोह, एवं जालन्धरोपाख्यान में विष्णु को कामुकता का दोष दिखाया गया है— इत्यादि कथाओं का अभिप्राय इन्हें अलग-अलग ईश्वर मानने पर ही बताया गया है। वास्तव में इन तीनों रूपों को समान रूप में मानने पर समन्वित रूप में दोष नहीं है। इसलिए



गर्भ, ज्ञान, उपासना इन तीनों का समन्वित रूप ही पूर्ण फलदायक एवं  
व्यर्थ है; अतः  
इस  
ई है।  
नों का  
गौण-मुख्य भाव भी संगत है, क्योंकि व्यवहार काल में  
गौण-मुख्य भाव का होना अनिवार्य है।

9— ब्रह्मा, विष्णु और शिव के साथ अपने से भिन्न शक्तियों का योग  
कन्या या भगिनी रूप में बताया गया है। ब्रह्मा, विष्णु, रुद्र भी शक्ति ही  
के रूपान्तर हैं। अपना-अपना योग पाकर 'पुरुषत्वं प्रपेदिरे', के अनुसार  
पुरुष रूप से व्यवहृत हुए हैं। ब्रह्मा की भोग्य-शक्ति गायत्री, सावित्री,  
बतलाई गई है, सरस्वती का योग तो ब्रह्मा के साथ कन्या रूप में है।  
सरस्वती ब्रह्मा की भोग्य-शक्ति नहीं है, ज्ञान-शक्ति तो शिव की भोग्या  
है। इसीलिये सरस्वती की भोग बुद्धि से कामना करने से शिव द्वारा ब्रह्मा  
का शिरःछेद बताया गया है। बिना शिवत्व प्राप्त किए विद्या-शक्ति का  
भोग शिरःछेद ही के तुल्य हैं, क्योंकि पशुभाव में विद्या का उपभोग  
अन्धतम को ही प्राप्त कराता है। शिव के साथ लक्ष्मी का योग  
रक्षात्मक भाव एवं ऐश्वर्य के साथ भगिनी रूप से वेद ने बताया  
है—“एषतेरुद्र भागः सहस्वस्त्राऽम्बिकया तंजुष स्व स्वाहैष  
तेरुद्रभागआखुस्तेपशुः” (यजुः 3-59) अर्थात्-हे रुद्र, यह तुम्हारा भाग है;  
आपकी भगिनी अम्बिका, के साथ ग्रहण करो। यह तुम्हारा भाग और  
आखु या चूहा तुम्हारा पशु है। इस योग से शरत्काल की आपत्तियों की  
शान्ति होने के लिए विधान किया गया है। परन्तु भाष्यकारों ने इस मन्त्र  
में क्रूर देवता का योग बताया है; सो वास्तव में ठीक नहीं मालूम होता,  
या अलक्ष्मी के नाश में लक्ष्मी की क्रूरता के अभिप्राय में भाष्यकारों ने  
बताया है, इस प्रकार संगति लग सकती है। शतपथ श्रुति भी केवल  
“अम्बिकाहवै नामास्य स्वसा” कहती है, स्वसा का अर्थ वास्तव में



भगिनी ही का है; यह शक्ति रुद्र की भोग्या नहीं है। यह भी प्रसिद्ध है कि शिव मूर्ति अशिव रूप में रहते हुए भी समस्त ऐश्वर्यों को प्रदान करने वाली है। **“अमङ्गल्यं शीलं तव भवतु नामैवमखिलं, तथापि स्मर्तृणां वरद परम मङ्गलमसि।”**

अर्थात्— ‘हे वरद, तुम्हारा सभी व्यवहार अमाङ्गलिक है, परन्तु स्मरण करने वालों के लिए परम मङ्गलस्वरूप हो।’ लक्ष्मी के योग के बिना यह नहीं हो सकता। **“आखुस्ते पशुः”** मन्त्र के इस अंश से ज्ञात होता है कि गणेश मूर्ति की भी कल्पना इसी योग से की गई है, जो विघ्नों का नाश करने वाली तथा सभी ऐश्वर्यों की दाता, तथा मूषक वाहन वाली है। पार्वती और शिव के गणेश भोग्य पुत्र नहीं हैं। उमा ने अपने अंग के मलिन अंश से उनका निर्माण किया था। उमा की अपेक्षा से ऐश्वर्य की न्यूनता बताना ठीक ही जँचता है, क्योंकि ब्रह्म विद्या ही सब विद्याओं से श्रेष्ठ है। शिव से विपरीत होने पर इसका भी शिरःछेद बताया गया है। लक्ष्मी का अत्यन्त प्रिय हाथी का मस्तक प्रदान करके पुनः जीवित किया गया है लक्ष्मी के ध्यान में हस्ती का योग ध्यान में माना गया है— **“कान्त्या काञ्चन सन्निभां हिम गिरि प्रख्यैश्चतुर्भि गजैर्हस्तोत्क्षिप्त हिरण्मयामृत घटै रासिच्यपानां श्रियम्;”** गणेश पूजन माङ्गलिक रूप से प्रत्येक वैदिक के घर में सर्वप्रथम इसी अभिप्राय से किया जाता है। शिव पार्वती योग में पार्वती की श्रेष्ठता है; लक्ष्मी की गौणता है। इसीलिए लक्ष्मी के रूपान्तर सीता द्वारा गोस्वामी तुलसीदास ने गिरिजा पूजन को लिखा है। शिव के साथ लक्ष्मी का भी योग है, लक्ष्मी का विष्णु के साथ नित्य योग है, जो शान्ति ज्ञान आदि शुभ गुणों से अपना रूप प्रकाशित करती है। षट्कर्म दीपिका ग्रन्थ में शान्ति कर्मों के लिए वैष्णव मन्त्रों का उपयोग किया गया है। इससे ज्ञात होता है कि उपर्युक्त वैदिक मन्त्र में रुद्र के साथ लक्ष्मी का ही योग है। इसीलिए

शान्ति  
होने  
नहीं  
काल  
भगि  
था—  
असु  
गीता  
तथा  
मूर्ति  
थी,  
नहीं  
नमस्  
हैं। त  
सरस्  
विष्णु  
मामु  
के स  
साथ  
भी वि  
उपास  
कभी-  
सम्भा  
अभिप्र



सिद्ध है  
न करने  
वां वरद  
परन्तु  
योग के  
से ज्ञात  
है, जो  
मूषक  
उमा ने  
अपेक्षा  
द्या ही  
रःछेद  
करके  
गान में  
चतुर्भि  
पूजन  
य से  
की  
ोदास  
ग हैं,  
गुणों  
कर्मों  
कि  
लिए

शान्ति कर्म में इसका विनियोग किया गया। शिव की लक्ष्मी भोग्या न होने से शिव वैष्णव कहे जाते हैं, ब्रह्मा की तरह शिव को कभी वैपरीत्य नहीं हुआ क्योंकि उनके साथ उमा का योग है। उमा का ही दूसरा रूप काली शक्ति है जिससे रुद्र संहार करते हैं। उसका विष्णु के साथ भगिनी का योग है, जिसका अवतार नन्द के घर यशोदा के गर्भ से हुआ था— भागवत् पुराण में कृष्णानुजा रूप से जो प्रसिद्ध है। इसीसे विष्णु असुरों का संहार करते हैं। **“कालोऽस्मि लोकक्षय कृत प्रबृद्धः”** इस गीता वचन से काल भाव विष्णु का समर्थित होता है। शिव का विष्णु में, तथा विष्णु का शिव में वैपरीत्य न होने से ही दोनों का अभेद एवं दोनों मूर्तियाँ उपास्य मानी जाती हैं। जब सती रामचन्द्र की परीक्षा करने गई थी, तब सीता के रूप से सती को देखकर भी रामचन्द्रजी को वैपरीत्य नहीं हुआ; प्रत्युत उन्हें पहचान कर जगज्जननी के रूप में ही उन्हें नमस्कार किया था। इसलिए श्रीराम को भी परम शिवभक्त शैव मानते हैं। देवी भागवत् में सरस्वती योग भी विष्णु के साथ बताया गया है, जो सरस्वती और लक्ष्मी के विरोध बताने में लिखा गया है इसी योग से विष्णु मुमुक्षुओं को ज्ञान देकर मुक्त करते हैं। **“ददामि बुद्धियोगं तं येन मामुपयान्ति ते”** इस गीता वचन से संगत होता है। शिव का भी उमा के साथ ब्रह्मविद्या योग काली के साथ संहार प्रवृत्ति योग, षोडशी के साथ आनन्द योग से पूर्ण ब्रह्मत्व माना जाता है। कल्पभेद से शिव से भी विष्णु की ही तरह उत्पत्ति, स्थिति, संहार, इन तीनों भावों को उपासना की श्रेष्ठता के अभिप्राय से पुराणों में कहा गया है।

10— पुराणों में इन शक्तियों तथा इनके पुरुष भाव के योग में कभी-कभी विरोध भाव भी दिखलाया गया है, जो वास्तविक नहीं है। सम्भावना में यह लिखा गया है या शक्ति-तत्त्व की महत्ता बताने के अभिप्राय में है, अन्यथा योग भङ्ग होने से पालन, सृष्टि संहार ये जो तीनों



भाव सृष्टि के हेतु हैं, जो इन त्रिविध योगों से ही चल रहे हैं, नष्ट हो जाएँगे तथा कोई कार्य सिद्ध नहीं हो सकता— जैसे हयग्रीव रूप धारण करने में लक्ष्मी का विष्णु को शाप, सावित्री को मुख्य स्थान में बैठाने से गायत्री का शाप, ब्रह्मा को धात्रि वृक्ष होने का कार्तिक माहात्म्य में, श्री रामचन्द्र की परीक्षा करने पर शिव द्वारा सती का त्याग तथा सती का परा रूप धारण करके शिव को पराभूत करना शिवपुराण तथा महाभागवत् में कहा गया है। ये सब कथानक शक्ति के महत्त्व बताने के अभिप्राय में हैं। अद्भुत रामायण में सीता का महाकाली रूप धारण करना भी एक अद्भुत बात है, तथा श्रीराम की परीक्षा में सती का सीता रूप बनाना भी ऐसी ही बात है। सती द्वारा वैपरीत्य उपस्थित होने पर शिव-सती-योग भङ्ग हुआ और सती का त्याग शिव ने किया, परन्तु सती के बिना शिव अपना कार्य नहीं कर सकते थे। देवताओं की प्रार्थनानुसार पुनः उमा-योग पाकर शिव हर्षित हुए। जब तक उमा का योग शिव को नहीं प्राप्त होता तब तक शिव शव रूप वाले हैं, और स्वकार्य करने में सर्वथा अक्षम हैं। इसीलिए तारा, काली आदि रूपों में शव रूप से शिव की मूर्ति बनाई जाती है, परन्तु सती जो ब्रह्मविद्या है, उस पर भी भ्रम या अज्ञान का आवरण आता है, जिससे वह राम को न पहचान कर भ्रम में पड़ जाती है। यह कथा केन उपनिषद् में कही गई हेमवती उमा के सिद्धान्त से विपरीत पड़ती है, क्योंकि सती नाम पतिव्रता का है। इसी प्रकार ब्रह्मविद्या नियमेन परब्रह्म से अलग नहीं होती, फिर ऐसी कथा लिखने से साफ़ विरोध ज्ञात होता है; क्योंकि ज्ञान और अज्ञान का परस्पर विरोध है, भ्रम अज्ञान से ही होता है। श्रीराम तथा शिव के अगाध प्रेम को बताने के अभिप्राय में ही मालूम होता है, पुराणकार ने ऐसा लिखा है, तथापि वास्तव में ऐसा नहीं है। इसे भी संभावना में ही ले सकते हैं। ऐसा ही भाव हयग्रीव रूप में लक्ष्मी और नारायण के योग का समझना

चा  
औ  
भाव  
में  
इस  
परम  
साध  
ख्या  
ख्या  
इसी  
बन  
है।  
गुण  
ज्ञान  
मूर्ति  
धर्म  
“ध  
कर  
धर्म  
इस  
कर  
भैरव  
\* म  
सब



चाहिए ।

11— ब्रह्म और शक्ति का वास्तव में कोई रूप नहीं है, तथापि मन्त्र और ज्ञान-शक्ति से भिन्न-भिन्न अर्थों को प्रकट करने के लिए साधक की भावना के अनुसार पुरुष और स्त्री रूप में, तथा किसी और अभीष्ट रूप में परमतत्त्व शक्ति विशिष्ट रूप से प्रकट होता है। कितने ही लोगों का इस विषय में ऐसा मत है कि मनुष्य का ही ख्याल केवल पैदा होता है, परमात्मा की व्यक्ति नहीं होती; तथापि बात ऐसी नहीं है— जैसे कुम्हार साधन और अपने ख्याल मात्र से ही बर्तनों को नहीं पैदा करता उसके ख्याल प्रकट करने के लिए मृत्तिका रूप आधार की अपेक्षा है। उसके ख्याल के अनुसार घट आदि वस्तुएँ मृत्तिका के बिना नहीं बन सकती, इसी तरह साधना के विषय में भी हैं। मन्त्र और चिन्तन से जो मूर्ति बनती है वह सच्चिदानन्दात्मक ही है, वह मूर्ति केवल कल्पना मात्र नहीं है। जिस मूर्ति से दया, श्रद्धा, बुद्धि, कीर्ति श्री, आदि स्त्री भावात्मक शुभ गुणों की व्यक्ति होती है, इसे स्त्री-रूप में उपासना करते हैं। धर्म, बल, ज्ञान, पराक्रम, मोक्ष आदि पुरुष भाव सूचक तत्त्वों का ध्यान पुरुष सूचक मूर्तियों से करते हैं। ऐसे ही इनके वाहनों के विषय में भी है। गरुड़ वाहन धर्म की सबसे तीव्र गति को बताता है; इसका योग विष्णु से है। “धर्मस्य त्वरिता गतिः” इससे विष्णु शीघ्र ही भक्तों का दुःख निवारण करते हैं, तथा पालन कार्यों में उनकी अत्यन्त तीव्रता रहती है। यही धर्म शिव-योग में वृष का रूप धारण करता है— “धर्मो वै चतुष्पाद्वृषः” इससे पालन का भाव लिया गया है। शक्तिक्रम में यही सिंह रूप धारण करके महाबली हो गया है— “दक्षिणे पुरुतः सिंह समग्रं धर्ममीश्वरम्”। भैरव के साथ यही श्वान रूप से सन्तोष, स्वामिभक्ति, जागृति आदि शुभ

\* मरु मरीचिका के जल को कह सकते हैं कि सब बालू ही बालू है। इसी तरह सब ब्रह्म ही ब्रह्म है, कहा जाता है। अधिष्ठान ज्ञान के बाद ऐसा होता है।



गुणों को व्यक्त करता है, गणेश के साथ मूषक के रूप में विघ्नों को कतरने का काम करता है, हनुमत्तत्त्व से बन्दर रूप में स्वामिभक्ति, तीव्रता, स्वकार्य करने में प्रवीणता आदि भावों को लिया गया है। इसी तरह उपासना मार्ग में यह तत्त्व निश्चित किया गया है। बुद्धिमानों को इस पर विशेष रूप में ध्यान देना चाहिए। इन भावों के चिन्तन से साधक में विभिन्न गुण प्रकट होते हैं, जो अनेक प्रकार के ऐश्वर्य को प्राप्त कराने वाले हैं, तथा त्याग से इनसे परम पुरुषार्थ की प्राप्ति होती है।

इति तृतीय खण्डः



❁ जैसे मकड़ी जाला उत्पन्न करने में अपने शरीर से भिन्न कारण की अपेक्षा नहीं करती, जैसे कुम्हार अपने से भिन्न घट की उत्पत्ति में मिट्टी की आवश्यकता रखता है। कुम्हार तो घट के प्रति केवल निमित्त है, परन्तु मकड़ी निमित्त उपादान दोनों हैं।



## ज्ञान योग रत्नमणि ग्रंथनम्

उपासना मानसिक क्रिया का नाम है। इसके द्वारा मन पवित्र होता है, और तब विवेक शक्ति का विकास होकर साधक तत्त्वज्ञान का अधिकारी बनता है। उपासना के बाद तत्त्वज्ञान या विचार का प्रसङ्ग आता है। इसीलिए अब तत्त्वज्ञान का क्रम लिखते हैं। इस क्रम में अनेक मतभेद हैं, तथापि स्वानुभव इस विषय में जैसा है, तथा शास्त्रों का निष्पक्ष रूप जैसा ज्ञात हुआ है, उसे ही ग्रहण किया गया है। मतभेद का होना इस प्रसङ्ग में अनिवार्य है, तथापि इस पर ध्यान न देते हुए विचारकों को मनोयोग से इसे मनन करना चाहिए। यह विचार-शैली पाठकों को अवश्य मनोरंजन करने वाली सिद्ध होगी, ऐसी पूर्ण आशा है।

1- जगत् की उत्पत्ति, स्थिति, लय-ये तीनों भाव परब्रह्म की परा-शक्ति ही कर रही है। पराशक्ति सच्चिदानन्द रूप वाली है; उसकी इच्छा से उत्पत्ति, स्थिति, लय की शक्तियाँ अपना-अपना व्यवहार कर रही हैं। ये तीनों शक्तियाँ तथा इच्छाशक्ति पराशक्ति से ही प्रकट होती है। इच्छाशक्ति को शिवसूत्र में 'इच्छाशक्तिरुमाकुमारी' कहा गया है। इच्छाशक्ति को ही Will कहते हैं। सत्-शक्ति, चित्-शक्ति या आनन्द-शक्ति ही अनेक रूपों में काम कर रहीं हैं। आनन्द-शक्ति ही मुमुक्षु भक्त तथा ज्ञानी पुरुषों को अपनाती है; उसे ही राधा, सीता, ललिता, षोडशी आदि उपासना मार्ग में नाम दिया गया है। जो कुछ भी जगत् में बुद्धिगम्य वस्तु आ रही है, वह सब शक्ति रूपात्मक है। शक्ति से भिन्न अशक्त, असत्, मिथ्या और निरर्थक है; उसके समस्त रूपों का निर्णय अवश्य पुरुष बुद्धि से असम्भव है।

इसलिए कहा है— "यस्याः प्रभावमतुलं भगवाननन्तो ब्रह्मा हरश्च नहि वक्तुमलं बलं च" इस पराशक्ति के अतुल प्रभाव को ब्रह्मा, विष्णु,



महेश भी नहीं कह सकते हैं, क्योंकि ये सगुण देव तो उसके अधीन हैं। अनन्त कल्याण गुणात्मक शक्ति का ध्येय रूप है। इस अवस्था में शक्ति, शक्तिमान् का भेद नहीं है। जिसे हम लोग लोक में पुरुष या स्त्री कहते हैं, वे सब शक्ति के ही रूपान्तर हैं। 'शाक्त आचार्यों का निर्णय इस विषय में ऐसा है कि जिसे शैव 'शिव', वैष्णव 'विष्णु' और वेदान्ती 'ब्रह्म' कहते हैं; वह पराशक्ति का प्रेरक अधिष्ठानात्मक रूपान्तर है। इसीलिए इन सभी मतों का ऐक्य सिद्ध होने से अभेद सिद्ध होता है।

2- सत्शक्ति समस्त शक्तियों का अधिष्ठान है; उसी को आधार शक्ति कहते हैं, जो समस्त जगत् को स्थिर किए हुए हैं। जितने भी नियमित व्यवस्थात्मक कार्य हो रहे हैं, उनमें सब को व्यवहार योग्यता इसी से प्राप्त हो रही है। इसी के आश्रित अविद्या-शक्ति भी है, जो इस स्थूल जगत् को पञ्चभौतिक रूप प्रदान करती है। यही स्थूल, सूक्ष्म और कारण शरीरों द्वारा तथा आकाश, वायु, अग्नि, जल और पृथ्वी इन पञ्चभूतों को रच कर समष्टि-व्यष्टि रूप इस दृश्यमान प्रपञ्च की रचना करके सब शक्तियों को अपना-अपना कार्य करने का क्षेत्र बनाती है। सत् शक्ति द्वारा ही ज्ञान शक्ति और आनन्द शक्ति भी अपने को प्रकट करती है। इसीलिए इसे ही आधार बल रूप योगमाया काली या स्थिर माया कहते हैं। इस तत्त्व का साक्षात्कार ही साधक को प्रथम अपेक्षित है; इसके बिना आगे का क्रम का उद्घाटन नहीं हो सकता। इसके अन्दर भासित तत्त्व को 'काल' कहते हैं। इसीलिए स्थूल जगत् की सब वस्तुएँ काल के अधीन हैं, मृत्यु भी इसी का रूपान्तर है, जो नियमन करने से 'यम' कहा जाता है। चित्-शक्ति शब्द शक्ति के साथ ज्ञानात्मक शास्त्रों तथा सामान्य रूप से सभी जगत् को व्यवहारात्मक रूप से प्रकाशित करती है; इसका और अविद्या शक्ति का विरोध है। इसी से ब्रह्म व्यक्त होकर अनेक प्रकार की लीलाओं को कर रहा है; अवतार भी



इसी शक्ति से होता है। जीव भी चैतन्य शक्ति का ही रूपान्तर है जो अविद्या शक्ति के आधार पर व्यक्त हो रहा है। यह आनन्द शक्ति का अभिलाषक है, परन्तु अविद्या की स्थूलता आनन्द के सूक्ष्म रूप को अपने में से व्यक्त नहीं होने देती। अतः विषयों द्वारा जो सुख या आनन्द मिल रहा है उसी में लगा हुआ है, जो अविद्या से मिश्रित रूप में होने से अशुद्ध रूप में जीव ग्रहण करके बन्धन, क्लेश, जन्म, मरण, नरक, स्वर्ग अनेक उत्कृष्ट निकृष्ट योनियों में घूम रहा है तथापि उसे आनन्द की असल मूर्ति नहीं मिलती। इसका कारण अविद्या की आवरण-शक्ति है, जिसने आनन्द को छिपा रखा है। अविद्या को हटाने वाली ज्ञान शक्ति या विद्या है इसी से अविद्या की निवृत्ति तथा परमानन्द की प्राप्ति होती है। जिस प्रकार रज्जु कल्पित सर्प या स्वप्न के पदार्थ रज्जु के ज्ञान या जागृत अवस्था के जाग्रत अवस्था के विवेक से निवृत्त होते हैं उसी प्रकार अविद्या शक्ति विद्या से हट जाती है इत्यादि दृष्टान्तों से अद्वैत वेदान्तियों ने बताया है, ब्रह्म में इन विरोधी युग्मों की स्थिति नहीं है। विद्या, अविद्या दोनों शक्तियों को ब्रह्म रूप से उनके लाभ के लिए आधार है। इस तरह जीव अज्ञान से छूटता है, और यथार्थ आनन्द का पात्र बनता है। ब्रह्म और जीव का स्वरूपतः भेद नहीं है।

3— जब ज्ञान की शुद्ध अवस्था से जीव का परिचय होता है, तब समस्त वासनाएँ एवं कर्म-समुदाय भस्म हो जाते हैं— **“ज्ञानाग्निः सर्व कर्माणि भस्मसात् कुरुतेऽर्जुनः”** हे अर्जुन ज्ञान रूपी अग्नि समस्त कर्मों को भस्म कर देती है। अज्ञानात्मक ज्ञान का बोध होकर शुद्ध ज्ञान प्राप्त होकर जीव कृतकृत्य और आनन्दित होता है— इत्यादि संकेतों से व्यवहार किया जाता है। अज्ञान प्रवृत्ति ही द्वैत का प्रतिपादक है— **“द्वासुपर्णा सयुजा सखाया समान वृक्षं परिसंख्य जाते। तयोरन्यः पिप्पलं स्वाद्वत्ति ह्यनश्नन्योऽभिचाकशीति”** अर्थात् संसार रूपी वृक्ष पर दो पक्षी



बैठे हैं, एक इसके स्वादु फल को भोग रहा है, दूसरा साक्षी रूप से इसे देख रहा है, दोनों पक्षी परस्पर मिले हुए मित्र-भाव से इस संसार में अपना-अपना व्यवहार कर रहे हैं। इस कल्पना से जीव, ईश्वर और संसार का बोध लिया गया है। इसे ही द्वैत कहते हैं, यह द्वैत स्थूल, सूक्ष्म रूप से दो प्रकार का है। स्थूल द्वैत की निवृत्ति विद्या से होती है, सूक्ष्म द्वैत आनन्द शक्ति में है और अविद्या से रहित होने के कारण शुद्ध है।

4- अविद्या शक्ति से मुक्त होने पर जीव आनन्द-शक्ति के परिसर में निराबाध अवस्था में पहुँच कर आनन्द शक्ति की दिव्य लीलाओं का पात्र बनता है। वास्तव में यह खेल नित्य है— केवल भगवद्योगैक लभ्य हैं। यहाँ के विग्रह आनन्दात्मक हैं। श्रीकृष्ण, श्रीराम, श्री सदाशिव, श्री परा-शक्ति आदि उपास्य देव इसी भाव के मूल रूप से अभिव्यञ्जक कहे जाते हैं। यह दिव्य लीला शुद्ध आनन्दमयी है। आनन्द को व्यक्त करने वाली श्री राधा, श्री षोडशी ये दोनों शक्तियाँ वैष्णव एवं शाम्भव क्रम में मानी गई हैं। इन्हें ही स्वरूपा शक्ति, ह्लादिनी शक्ति भी कहते हैं। इनकी लीलाओं को श्रीमद्भागवत् आदि पुराणों में तथा कतिपय तन्त्र ग्रन्थों में दिव्य लीला रूप से कहा गया है। जीव अविद्या से मुक्त होकर आनन्दात्मक विग्रह प्राप्त कर इस लीला क्षेत्र में स्वच्छन्द विचरता है, तथापि अधिकार भाव से दूर ही रहता है; अर्थात् स्वयं ब्रह्म नहीं हो जाता। जिस ज्ञानात्मक उपाधि से इस लीला में प्रविष्ट होता है, वह चैतन्य आनन्द के अनुभावक रूप को पृथक् स्थिर रखती है, इससे द्वैत रहता है। यह द्वैत अज्ञानात्मक न होने से क्लेश आदि के जनक द्वैत से विलक्षण है, स्वरूपात्मक होने से इसे ही अद्वैत भी कहते हैं। जैसे एक शर्करा के अनेक खिलौने, बनाए जायँ, उनके भिन्न-भिन्न घोड़े, हाथी आदि नाम एवं भिन्न-भिन्न आकृतियाँ होती हैं, तथापि स्वाद में भिन्न नहीं, इसी प्रकार अद्वैत है। यह व्यक्ति जलतरङ्गवत् या मृदघटवत् अविरोधी है,



उपासक आचार्यों का ऐसा ही निश्चय है। मायावती अद्वैत सिद्धान्त में अविद्या कोई निवृत्ति के बाद स्वात्मानुभव होने पर और कोई चर्चा ही नहीं होती, क्योंकि इसके बाद की बातें इस भौतिक संसार में किसी तरह व्यक्त नहीं की जा सकती।

“यतोवाचो निवर्तन्ते अप्राप्य मनसासह” — यह श्रुति इसी अवस्था को व्यक्त करती है— न कोई साधन ही बचता है, जिससे कहा जा सके; केवल वाधितानुवृत्ति से लौकिक व्यवहार जीवनमुक्त के होते हैं; तथापि वे आभास मात्र हैं। शरीर मात्र निर्वाह के उनका और कोई उपयोग नहीं। इन्हें ही ‘प्रारब्ध’ कहते हैं। पुराणों में आनन्दोल्लास का इस प्रकार का जो वर्णन मिलता है, वह ‘शाखाचन्द्र न्याय’ से ही है। इस वर्णन को संकेत मात्र ही समझना चाहिए— इत्यादि बातें कही जाती हैं। यह लीला कभी स्थगित भी होगी, ऐसी कल्पना नहीं की जा सकती, क्योंकि श्रम-जन्य क्लेश वहाँ नहीं है। जहाँ श्रमजन्य क्लेश हो उस से उपरति होती है। इसलिए उपासकों के यहाँ स्थगित होने का विचार ही नहीं होता, आधुनिक सन्त भक्तों ने इसी भाव को पदों, भजनों, वाणियों में अच्छी रीति से कहा है। यद्यपि अद्वैतवादी आचार्यों ने इसका वर्णन नहीं किया है, तथापि उपासकों की इस लीला की बातों का तिरस्कार भी नहीं किया है। श्री स्वामी शंकराचार्यजी के भक्ति प्रतिपादन स्तोत्रों से इसका समर्थन होता है; सौन्दर्य लहरी षट्पदी आदि स्तोत्र इसके प्रमाण हैं। प्राचीन साधक आचार्यों का यह भी एक गुप्त मत रहा है कि इस सिद्धान्त को अप्रकट तथा ज्ञान को प्रकट रूप से कहना योग्य है। मालूम होता है, इसी हेतु से आचार्यों ने इसे गुप्त तथा ज्ञान को प्रकट रूप से कहा है, क्योंकि पूर्ण अधिकारी जिनेन्द्रिय, आप्त काम पुरुष ही इस के वर्णन के अधिकारी हैं, अन्यथा इससे हानि भी हो सकती है।

5— शक्ति के अनुभवानुकूल दो स्वरूप माने जाते हैं— एक कार्य



दूसरा कारण। दिव्य लीलाएँ आनन्द शक्ति के कार्य हैं; ऐसा ही सत्-शक्ति चित्त-शक्ति के भी विषय में है। कारणरूप में जब इनका अवस्थान होता है, तब उसे ही 'ब्रह्म' कहते हैं, क्योंकि पराशक्ति और ब्रह्म एक ही हैं। उसी अवस्था को निराकार मन वाणी से अगोचर बताया गया है। आनन्द-शक्ति के उद्रेक से लीला भाव व्यक्त होता है। उद्रेक कार्यात्मक है; अतएव निराकार अवस्था में लीला नहीं है। कार्य कारण का अभेद होने से इसका सर्वथा अभाव भी नहीं है। कार्य कारण का भेद आविर्भाव से है; इस विषय में भगवान् की इच्छा ही मुख्य है, क्योंकि आविर्भाव तिरोभाव उनकी इच्छा से ही होते हैं। लीला करना या उससे उपराम होना भगवान् की इच्छा पर ही निर्भर है। इस विषय में वेदान्तियों का कहना है कि ब्रह्म का किसी प्रकार का परिणाम नहीं होता है; परिणाम अविद्या या माया का होता है। जैसे रज्जु में सर्प का परिणाम। रज्जु के आश्रित रही हुई अविद्या का परिणाम सर्प है, रज्जु तो विकार रूप परिणाम से सर्वथा रहित है, क्योंकि अवस्थान्तर की प्राप्ति को परिणाम कहते हैं, सो रज्जु में नहीं है। उपनिषद् में सुवर्ण मृतिका आदि के दृष्टान्त जो दिए गए हैं; वे केवल ब्रह्म उपादान और निमित्त कारण भी हैं इसे बताने के अभिप्राय में है। ब्रह्म का परिणाम जगत् है, इस अभिप्राय में नहीं, क्योंकि चेतन स्वरूप ब्रह्म के परिणाम में कोई दृष्टान्त नहीं है। इस विषय में ऐसा कहा जाता है कि रज्जु सर्प की कल्पना में दोष हेतु है, अतः ये मायिक परिणाम हैं; परन्तु ब्रह्म के लीलात्मक परिणाम में दोष हेतु नहीं, अतः लीला रूप अविकृत परिणाम हो सकता है, और रज्जु सर्प के दृष्टान्त अवैदिक हैं। **“प्रवर्तना लक्षणा दोषाः”** इस न्याय-सूत्र से ज्ञात होता है कि प्रवृत्ति में दोष ही हेतु है, तथापि आनन्दादि के परिणाम होते हैं, इसमें कोई प्रमाण नहीं। **“आनन्दादयः प्रधानस्य”** इस व्यास सूत्र में अविकृत रूप से ही आनन्द आदि को बताया गया है, उसे



परिणाम बताना ठीक नहीं मालूम होता। रज्जु सर्प का दृष्टान्त भी वैदिक हो यह कथन ठीक नहीं है, क्योंकि दृष्टान्त में शास्त्र की अपेक्षा नहीं होती वादी-प्रतिवादी को अभिमत होने में ही दृष्टान्त का अभिप्राय है। इस विषय में शास्त्र निरपेक्ष है, तथापि स्वप्न का दृष्टान्त बृहदारण्यक उपनिषद् में दिया गया है “सन्ध्ये सृष्टिराहहि” इस व्यास सूत्र में इसे बताया गया है। प्रातिभासिक पन में रज्जु सर्प और स्वप्न दोनों तुल्य हैं इसलिए माया का परिणाम ब्रह्म का विवर्त ही जगत् है। ब्रह्म के अविकृत परिणामपन का समर्थन ‘तदात्मानं स्वयमकुरुत’ आदि प्रमाणों से हुआ, तथापि इस विषय में दृष्टान्तसिद्धि है।

6— सत्, ज्ञान, आनन्द, इन तीनों स्वरूप वाली शक्तियों का अपना-अपना स्वतन्त्र क्षेत्र है, शक्तियाँ उसमें मुख्य रूप से अपना-अपना कार्य कर रही हैं। इनमें परस्पर समयोग है; इन तीनों के मिले बिना कोई कार्य नहीं हो सकता। कार्य-काल में एक को प्रधान और अन्य को गौणत्व होता है। आनन्द-क्षेत्र में सत् और ज्ञान गौण हैं, इसी तरह सत्-क्षेत्र में आनन्द और ज्ञान दोनों गौण हैं, तथा ज्ञान-क्षेत्र में सत् और आनन्द गौण हैं। वेदान्त ग्रन्थों में माया को मिथ्या बताया है, वह अविद्या के विषय में है— सच्चिदानन्द-स्वरूपिणी शक्ति के विषय में नहीं, क्योंकि वह निर्बाध है।

7— जब शक्ति रूप से ब्रह्म का अवस्थान होता है, तब उसे सगुण ब्रह्म कहते हैं तभी उसकी स्पष्ट रूप से व्यक्ति इस स्थूल जगत् में होती है। वह सत्-रूप से जड़-रूप में एवं कर्मयोग में प्रतिपादित होता है; चित्-रूप से चेतन जीव तथा ज्ञानयोग का विस्तार करता है, आनन्द रूप से दिव्य भोगों वाले लोकों तथा उपासना या भक्ति मार्ग का विस्तार करता है। इन तीनों अवस्थाओं का निरूपण भक्ति मार्ग के आचार्य तथा वेदान्ती आचार्य भी प्रतिपादन करते हैं। वेदान्त में पञ्चदशी ग्रन्थ के



पन्द्रह प्रकरण पाँच-पाँच करके सत्-चित्-आनन्द के ही प्रतिपादन में पर्यवसित है। भेद इतना है कि भक्तिमार्गी इसके सूक्ष्म आकार मानते हैं। वेदान्ती सच्चिदानन्द को आकृति रहित मानते हैं।

8—कर्म, ज्ञान और भक्ति साधनों द्वारा अधिकारी की अपेक्षा से गौण प्रधान भाव से ब्रह्म ही प्राप्य है। इसलिए सिद्धान्त में इनका विरोध नहीं है। तीनों साधनों के अनुयायी शुद्धता से इनका आचरण करके एक ही उद्देश्य को प्राप्त करते हैं। इसी अभिप्रायानुसार श्रीमद्भगवद्गीता का उपदेश दिया गया है। साम्प्रदायिक आचार्यों ने एक-एक अधिकारियों की अपेक्षा से उपदेश दिया है। समन्वय दृष्टि से उनकी संगति लग सकती है। अपने से भिन्न मतों का खण्डन उन विशेष अधिकारियों की श्रद्धा को बढ़ाने के लिए है; वास्तविक नहीं इस प्रकार आर्य धर्म का विरोध हटाया जा सकता है। यही व्यवस्था द्वैत, अद्वैत के विषय में भी है, प्रत्युत संसार के सभी मतों की सत्यांश में एकता है और देश-काल की अवस्था में भेद है।

9—अविद्या के भाव से नित्य चेतनस्वरूप वाला जीव होने पर भी मृत्यु के पाश में उलझ कर अपने लिए सुख-दुःख जन्म-मरण मानता है। ये धर्म वास्तव में व्यष्टि अविद्या के हैं; तथापि जीव अपने अन्दर इन्हें मानता है। 'अहं ब्रह्मास्मि' 'तत्त्वमसि' इन वाक्यों के उपदेश से शुद्ध चेतन-स्वरूप साक्षी आत्मा का जब वह ज्ञान प्राप्त करता है तब उसकी अविद्या निवृत्त होती है। इस कार्य की निष्पत्ति योग, उपासना से नहीं हो सकती। योग और उपासना से हृदय शुद्ध होकर ज्ञान प्राप्ति की योग्यता आती है, क्योंकि जो जिसके आश्रित होता है, वह उसका निर्वर्तक नहीं होता—जैसे चन्द्रमा रात्रि के अधीन रहता है, रात्रि का विनाश नहीं कर सकता, रात्रि का विनाश तो सूर्य ही कर सकता है। इसी तरह कर्म उपासना अविद्या के विनाशक नहीं हैं—केवल मल, विक्षेप दोषों के



निवर्तक हैं; आवरण तो अभेद ज्ञान से ही दूर होता है। इसीलिए कहा है— “ऋतेज्ञानान्न मुक्तिः”, अर्थात् बिना ज्ञान के मुक्ति नहीं हो सकती।

10— जिस प्रकार अग्नि का दाह और प्रकाश गुण लकड़ी में ही व्यक्त होता है, जल में केवल दाह को ही अवकाश प्राप्त होता है— प्रकाश को नहीं; इसी प्रकार आनन्द-अंश की व्यक्ति जीव में नहीं होती। अविद्या का मलिन सत्त्व अंश तथा उसके कार्य ही इसमें हेतु हैं। अविद्यया माया के दो अंश है: एक समष्टि (Universal) तथा दूसरा व्यष्टि (Individual) या जिन्हें ही ‘कुल’ या ‘जुज’ कहते हैं। मलिन सत्त्व वाली अविद्या में प्रकट होने वाली शक्ति को ‘जीव’ कहते हैं, तथा समष्टि में चैतन्य-शक्ति की व्यक्ति को ‘ईश्वर’ कहते हैं। जैसे ईश्वर एक है, वैसे जीव भी एक ही है, तथापि उपाधि अनेक होने से उसे अनेक कहा जाता है। ईश्वर की उपाधि एक है और उसे विद्या कहते हैं। व्यष्टि अविद्या ही कारण, सूक्ष्म और स्थूल इन त्रिविध शरीरों को धारण करती है। जिनसे सम्बन्ध रखने से जीव को क्रम से प्राज्ञ, तैजस और विश्व कहते हैं। समष्टि में व्यक्त परमात्मा की चैतन्य शक्ति को अन्तर्यामी हिरण्यगर्भ और विराट् कहते हैं। ईश्वर और जीव दोनों चैतन्य शक्ति के ही नामान्तर हैं। केवल माया द्विविध परिणामों से ये भेद हुए हैं। ये दोनों कल्पनाएँ पराशक्ति के एक देश में हैं— “विष्टभ्याहमिदं, कृतस्त्रमेकांशेन स्थितो जगत् पादोहि सर्वा भूतानि” आदि वचनों से यह कहा गया है। माया-भाव के शोधन के पश्चात् शुद्ध चैतन्य का परिचय होता है। इसी को अद्वैत कहते हैं। अहं ब्रह्मास्मि आदि वाक्यों से यही बात कही गयी है। निरपेक्ष भाव को शुद्ध ब्रह्म, तुरीय, या माण्डूक्य उपनिषद् में उसे ही ‘शिव’ कहा गया है। वास्तव में यही ब्रह्म माया में बैठकर अनेक प्रकार की लीला कर रहा है; जो माया गुणों से सर्वथा रहित है। यही इस जगत् का निमित्त कारण (कर्त्ता) तथा उपादान कारण है। प्रकृति इसके अधीन ही कारण है,



स्वतन्त्र नहीं; इसीलिए उपादान (मूल) कारण भी इसे कहते हैं। इस विषय पर सांख्य (स्वतन्त्र प्रकृतिवादी) तथा ब्रह्मवादी वेदान्तियों का इस प्रकार सम्वाद होता है।

सांख्य— ब्रह्म चेतन होने से निमित्त तथा उपादान कारण नहीं हो सकता?

वेदान्ती— प्रकृति भी जड़ होने से निरपेक्ष कारण नहीं हो सकती।

सांख्य— चेतनयुक्त प्रकृति को जगत् का कारण माना जा सकता है। इस अवस्था में जगत् रचना बन सकती है।

वेदान्ती— प्रकृतियुक्त चेतन को भी मानने से जगत् रचना बन सकती है।

सांख्य— बिना जड़ के चेतन की स्वतन्त्र क्रिया नहीं देखी जाती। जड़—संयुक्त चेतन ही कर्त्ता देखा जाता है, तथा कार्य करने की उसमें योग्यता आती है। इसलिए प्रकृति को ही कारण मानना उचित है।

वेदान्ती— यदि चेतन क्रिया न करना चाहे तो चेतन का संयोग रहने पर भी कार्य नहीं हो सकता— जैसे ड्राइवर गाड़ी पर बैठा भी रहे तथापि चलाने की इच्छा न करे तो गाड़ी नहीं चल सकती। ब्रह्म की चेतन शक्ति से ही जगत् में क्रिया हो रही है, और यह उसकी इच्छा से ही हो रही है— जैसे अग्नि का दाह प्रकाश गुण काष्ठ में ही अपना सामर्थ्य प्रकट करता है; ये दोनों गुण अग्नि ही के हैं, लकड़ी के नहीं; वैसे ही जगत् में जो नियामक रूप से व्यवहार हो रहा है वह ब्रह्म का ही है— प्रकृति का नहीं। इसीलिए प्रकृति को निमित्त कारण रूपकर्त्ता मानना अयुक्त है।

सांख्य— परन्तु उपादान कारण तो ब्रह्म सर्वथा नहीं हो सकता, क्योंकि जड़ का उपादान कारण तो जड़ को ही मानना चाहिए। यह दृष्टान्त के विरुद्ध भी है, क्योंकि चेतन जड़ का उपादान कारण लोक में



अप्रसिद्ध है। जड़ उपादान से ही जड़ कार्य उत्पन्न होता है, ऐसा मानने पर ब्रह्म विकारी होगा।

वेदान्ती— प्रकृति को भी आप नित्य मानते हुए परिणामी मानते हैं। इसलिए जो विकारी होता है, वह नित्य नहीं हो सकता। इस व्याप्ति के अनुसार यह दोष आप पर भी लागू होता है। हमारे मत में माया सत्य नहीं है, माया की सत्ता ब्रह्म की ही सत्ता है। इसलिए द्वैत का बाध\* समानाधिकरण से ("सर्वं खल्विदं ब्रह्म") 'वासुदेवः सर्वम्', इत्यादि प्रमाणों की संगति लगाते हुए अभिन्न निमित्तोपादान कारण ब्रह्म सिद्ध होता है, अर्थात् प्रकृति मूलतः ब्रह्म से भिन्न न होने से अभिन्न निमित्तोपादानकारण ब्रह्म है; स्वयं ब्रह्म में परिणाम न होते हुए प्रकृति में ही परिणाम होता है— जैसे रस्सी का साँप, स्वप्न के पदार्थ, मदारी के खेल के पदार्थ आदि। अन्धेरे में रस्सी को न पहचानने से, निद्रा-दोष या नजरबन्दी से स्वतः अधिष्ठान रस्सी आदि में कोई दोष न होते हुए इन प्रातीतिक पदार्थों की सृष्टि होती है, ऐसे ही जगत् है। ब्रह्मज्ञान के बाद इसका मिथ्यात्व होता है। मकड़ी द्वारा दृष्टान्तसिद्धि भी नहीं है।

सांख्य— तब तो जगत् का कारण प्रकृति सृष्टि के आदि काल में भी रह गई। इस से द्वैत सिद्ध हुआ।

वेदान्ती— हमने पहले ही कह दिया कि प्रकृति सत्य नहीं है। यदि ब्रह्म से उसकी भिन्न रीति की सत्ता होती तब द्वैत सिद्ध होता, ब्रह्म की ही सत्ता से अपना वजूद रखती है, इसलिए द्वैत नहीं हुआ।

सांख्य— तब भी किसी रूप में प्रकृति का रहना द्वैत की सिद्धि करता है।

वेदान्ती— यदि इस तरह द्वैत सिद्ध होता हो तो मरु मरीचिका के जल से प्यास बुझना चाहिए, और खेल-काल में प्रतीत होने वाले बाजीगर के पदार्थों की भी सत्यता सिद्ध होना चाहिए।



सांख्य— तो क्या प्रकृतिवाद किंचित् भी सत्य नहीं?

वेदान्ती— नहीं, ऐसा नहीं! प्रकृतिवाद हमें भी मान्य है, तथापि निरपेक्ष रूप से प्रकृति कारणता ठीक नहीं है। 'मयाध्यक्षेण प्रकृतिः सूयते सचराचरम्' - अर्थात् मेरी अध्यक्षता में ही प्रकृति सचराचर जगत् को उत्पन्न करती है। इस गीता वचन से आपका सिद्धान्त विरुद्ध होता है और पूर्वोक्त युक्ति— वाद से भी ठीक नहीं जँचता। इसलिए ब्रह्मवाद को ही मानना चाहिए।

सांख्य— प्रकृति को ईश्वर के अधीन मानते हुए भिन्न मानने में क्या हानि है? यदि जिस तरह राजा-प्रजा का भिन्न रहते हुए सम्बन्ध होता है, ऐसा मानें, तो प्रकृतिवाद एक दूसरी प्रकार से सिद्ध होगा।

वेदान्ती— उपनिषद् में प्रकृति को परमात्मा की शक्ति बताया गया है।

“पराऽस्य शक्तिर्विविधैव श्रूयते स्वाभाविकी ज्ञान बल क्रियाच”  
अर्थात्- “परमात्मा की पराशक्ति स्वभाव से ज्ञान, बल, क्रियावाली है,” शक्ति, शक्तिमान का अभेद है। ‘मायांतु प्रकृतिं विद्यात् मायिनंतु महेश्वरम्’— प्रकृति ही परमात्मा की माया शक्ति है; महेश्वर ही प्रधान माया के अधीश्वर हैं; ‘शक्ति-शक्ति मतोरभेदः’, ‘शक्ति शक्तिमान् का अभेद हैं, इत्यादि प्रामाणिक वचनों से ऐसा प्रकृतिवाद विरुद्ध होगा। प्रामाणिक शास्त्र—वचनों से विरुद्ध होना भी एक प्रकार की हानि ही है। केवल प्रकृति-कार्य जो नाम रूपवाला कारण से पृथक् प्रतीत हो रहा है, उसी को मिथ्या कहा जाता है। वास्तव में ब्रह्म ही है। यदि प्रकृति को पृथक् माना जायगा तो ब्रह्म और प्रकृति में भेद होने से परिच्छिन्नत्व, अल्पत्व तथा विनाशित्व प्राप्त होगा। भेद में ये बातें आवश्यकीय हैं— जैसे घट, पट। अभेद मानने पर कोई दोष नहीं है। अतः अद्वैत ब्रह्मवाद सिद्ध हो जाता है। संक्षेप में ब्रह्मवाद का यह निष्कर्ष है। इस मत में भेद या



द्वैत काल्पनिक है।

11— विवेक, वैराग्य, षट्सम्पत्ति और मुमुक्षुता इन चारों साधनों से युक्त होकर श्रवण, मनन, निदिध्यासन के सम्पन्न होने पर 'अहं ब्रह्मास्मि' आदि महावाक्यों द्वारा अद्वैत का साक्षात्कार होता है। इन साधनों को ज्ञान-मार्ग से चलने वाले साधकों के लिए अत्यन्त आवश्यक बतलाया है— (1) परमात्मा ही सत्य है, उससे भिन्न असत् है— इस निर्णय को विवेक कहते हैं। (2) भोग बुद्धि का सर्वथा त्याग वैराग्य कहलाता है। (3) षट्सम्पत्ति में प्रथम मन का निग्रह शम, दूसरे बाह्य इन्द्रियों का दमन दम, तीसरे भोग से उपराम होना उपरति, चौथे द्वन्द्व सहन को तितिक्षा, पाँचवें गुरु वेदान्त वाक्यों में विश्वास या श्रद्धा, छठें मन के विक्षेप का नाश समाधान कहलाता है। (4) मोक्ष-प्राप्ति की इच्छा को मुमुक्षुता कहते हैं। अध्यात्म शास्त्रों का अभिप्राय एक ब्रह्म के प्रतिपादन में हैं। इस निर्णय को श्रवण, सुने हुए अर्थ का तर्क द्वारा निर्णय मनन, तथा श्रुत और मत-अर्थ में चित्त का स्थापन निदिध्यासन कहलाता है। "आत्मावारे द्रष्टव्यः श्रोतव्यो मन्तव्यो निदिध्यासितव्यः" — इस श्रुति से यह अर्थ संगत होता है। "शान्तोदान्तउपरतस्तितिक्षुः" आदि श्रुतियों में चतुष्टय साधनों का संकेत किया गया है। इसके अनन्तर ज्ञान योगी को अद्वैत का साक्षात्कार होता है। ये ज्ञान के बहिरङ्ग साधन तथा महावाक्य को अन्तरङ्ग साधन कहते हैं। ज्ञान होने पर सञ्चित क्रियमाण कर्म नष्ट हो जाते हैं; केवल प्रारब्ध कर्म बच जाते हैं। उनको भोग द्वारा समाप्त करके ज्ञानी देह के अन्त में मुक्त हो जाता है। इसे ही विदेह कैवल्य कहते हैं।

12—बहुत से आचार्य वेदान्त के साथ वैराग्य, भक्ति, कर्म का भी प्रधान रूप से सम्बन्ध प्रतिपादन कहते हैं। वे कहते हैं "सर्वः स्वार्थं समीहते" अर्थात् "सारा संसार अपने मतलब को ही



चाहता है;" इसलिए जब तक संसार का स्वार्थ होता रहेगा तब तक संसार तुम्हारा साथ देगा; जिस दिन स्वार्थ नहीं होगा, उस दिन कोई तुम्हारा साथ नहीं देगा। इसलिए संसार के मिथ्यात्व का ध्यान रखकर व्यवहार करने वाले को पश्चात्ताप नहीं होता— इसलिए तत्त्वज्ञान के साथ मुख्य रूप से वैराग्य भक्ति का उपदेश महात्मा लोग कर गए हैं कि इस रहस्य की स्मृति मनुष्य को बराबर बनी रहे। "वयसि गते कः कामविकारः, शुष्के नीरे कः कासारः, क्षीणे वित्ते कः परिवारः, ज्ञाते तत्त्वे कः संसारः"— अर्थात् अवस्था के चले जाने पर काम विकार किस काम का, पानी के सूख जाने पर तालाब किस काम का, धन नष्ट होने पर परिवार किसी काम का नहीं रहता इसी तरह ब्रह्म ज्ञान होने पर संसार नहीं रहता।

— स्वामी शंकराचार्य

इति चतुर्थ खण्डः



औ  
मत्  
सि  
बन  
प्रेम,  
बड़ा  
विरो  
अने  
की  
में  
अतए  
बड़ी  
मुख  
चाहि  
अथव  
बुरी  
से प्र  
वास्त  
वृत्तियाँ



## अवशिष्ट-रत्न-मणि ग्रन्थनम्

पहले प्रकरण में कई विवादास्पद विषय लिखे गए हैं, जो ज्ञानी और भक्त कहलाने वाले विचारकों के मतों में माने जाते हैं। उनमें जो मतभेद है वह भी अधिकारी भेद से ही है, जो भी अवान्तर भेद है, सिद्धान्त का नहीं, विचार करके देखने पर समन्वय की रीति से एकता बन सकती है। इसीलिए यह प्रकरण यहाँ लिखते हैं।

1— ज्ञान का यथार्थ फल विवेक, वैराग्य, नम्रता, सदाचार, विश्व, प्रेम, अभिमान का त्याग, और सबका हित करना है। अपने को कभी भी बड़ा, और अन्य को तुच्छ समझना ज्ञान नहीं, वरन् ऐसा विचार ज्ञान का विरोधी है। इसी तरह भक्तिमार्ग या उपासना का विरोधी परमात्मा के अनेक रूप जो उपास्य रूप में निश्चित किए गए हैं, उनमें न्यूनाधिकता की कल्पना करना कि मेरा देवता सबसे बड़ा, अन्य का छोटा है, लोक में दम्भ प्रकट करने के लिए कर्मानुष्ठान कर्ममार्ग का विनाशक है। अतएव इस त्रिदोष से बचना चाहिए; चतुर साधकों को इसके विषय में बड़ी होशियारी से बर्ताव करना चाहिए। इस सत्य के विरुद्ध कोई शब्द मुख से कभी भी नहीं निकलना चाहिए।

2— ज्ञान मार्ग के साधकों को निरभिमान और जिज्ञासु बनना चाहिए— कभी भी यह नहीं समझना चाहिए कि मैं बहुत कुछ जान गया अथवा सर्वज्ञ हो गया। किसी भी वस्तु से द्वेष नहीं होना चाहिए, भली बुरी सभी वस्तुओं का समबुद्धि से निरीक्षण करना चाहिए। निरपेक्ष बुद्धि से प्रत्येक पदार्थ को जाँचना चाहिए। इस प्रकार जो ज्ञान प्राप्त होता है, वास्तव में वही यथार्थ ज्ञान है।

3— यथार्थ में परब्रह्म ही ज्ञान स्वरूप है, अन्तःकरण की सात्त्विक वृत्तियाँ तो उसका व्यञ्जक-मात्र हैं। ज्ञान जड़ का धर्म या भाग नहीं है।



जैसे-जैसे सात्त्विक वृत्तियों का विकास होता जाता है। वैसे-वैसे ज्ञान में वृद्धि होती जाती है। अनन्य भक्ति, निष्काम कर्मयोग, ध्यानाभ्यास, वृत्तियों को उच्च अवस्था में पहुँचाते हैं, ये तीनों ज्ञान के यथार्थ साधन हैं। 'अहंब्रह्मास्मि', 'तत्त्वमसि' आदि महावाक्य इसी ज्ञान के सर्वोच्च प्रमाण माने जाते हैं। ये भी वृत्ति ज्ञान ही हैं— शुद्ध ज्ञान स्वरूप तो परब्रह्म ही हैं, इसका व्यञ्जक होने से वृत्ति को भी गौण रीति से ज्ञान कहा जाता है।

4— भक्तिमार्गानुगामी भक्त को सारे जगत् को प्रेम-बुद्धि से देखना चाहिए; द्वेष और हीन बुद्धि से किसी भी प्राणी को नहीं देखना चाहिए। आनन्दात्मक गुणों का कीर्तन, उपदेश, स्वाध्याय और आनन्दी सन्तों का सत्संग करना चाहिए। आनन्दात्मक भगवद् अवतारों का चरित्र सुनने में मग्न होना चाहिए, इस तत्त्व के आविष्कारक सन्तों के वचनों का पाठ, प्रवचन, और मनन करना चाहिए। इससे सात्त्विक सुखात्मक वृत्तियों का विकास होता है। ऐसा करके भक्त आनन्द-स्वरूप ब्रह्म की अभिन्नता को प्राप्त होता है, जिसे भक्ति या प्रेम या परानुराग कहते हैं। वह सात्त्विक सुखात्मक वृत्तियों का चरम परिणाम ही है। वास्तव में प्रेम का यथार्थ रूप तो ब्रह्म ही है। सात्त्विक सुखात्मक वृत्तियों में उसी का आभास प्रतीत होता है। "God is Love and Love is God" - इस वाक्य में यही तत्त्व कहा गया है। इसी प्रेम को प्राप्त करने के लिए वैधी एवं रागात्मिका नाम की दो भक्तियाँ मानी गई हैं। नवधा भक्ति भी इसीलिए बताई गई है। जब तक सात्त्विक सुखात्मक वृत्तियों का पूर्ण विकास नहीं होता, तब तक भक्त साधक को पूर्ण सिद्धि नहीं मिलती। जब सारा विश्व आनन्दात्मक भासित होने लगे, तब इसकी पूर्णता समझनी चाहिए। संक्षेप में भेद-बुद्धि का त्याग, गर्व, कपट, विषयेच्छा; आसक्ति आदि दुर्गुणों का सर्वथा त्याग, निराभिमान, सहिष्णु, अमानी, दैन्यभाव का आश्रयी आदि लक्षण भक्त के



होने योग्य हैं।

5— आनन्द रूप से भासित समस्त वस्तुओं में हर प्रकार से सुख के रूप में परमात्मा ही धारण किए हुए हैं, तथापि अज्ञ जीवन इसे नहीं जान पाते कि यह परमात्मा ही प्रतीत हो रहा है। इसका कारण विषयों में आसक्ति के कारण बुद्धि पर पड़े हुए आवरण हैं। इसलिए आनन्द का अशुद्ध रूप जो विषय के सम्बन्ध से प्रतीत हो रहा है, उसी में लगा हुआ है तथा उसी की भक्ति कर रहा है यहाँ तक कि भोग और मोक्ष की एकता भी इसी अभिप्राय से सिद्ध की जाती है। भक्ति के नाम से वंचना, छल, दम्भ भी बहुत किया जाता है, तथापि उपर्युक्त भक्ति के सिद्धान्त से इसका कोई सम्बन्ध नहीं।

6— इस प्रकार अवस्था-भेद से ज्ञान और भक्ति का तात्त्विक स्वरूप है। ज्ञानात्मक रूप से भी ब्रह्म ही प्राप्त होता है। वहीं भक्ति भी पहुँचाती है। सिद्धान्त में भेद न होने से वास्तविक भेद नहीं है। वास्तव में इन दोनों सिद्धान्तों का मूल शुद्ध सत्त्व गुण है। 'तत्र सत्त्वं निर्मलत्वात् प्रकाशकमनामयम्। सुख संगेन बध्नाति ज्ञान संगेन चानघ'— 14-6 सत्त्व गुण निर्मल होने से प्रकाश स्वरूप तथा दुःख रहित है, सुख और ज्ञान इन दो रूपों से पुरुष को यही बाँधता है। ज्ञान और सुख को लक्ष्य करके ही ज्ञान मार्ग तथा भक्ति मार्ग प्रवृत्त हुए हैं। ज्ञान मार्ग में भी भक्ति मान्य है; गीता में ज्ञान के साधनों में भक्ति बताई गई है। "मयि चानन्य योगेन भक्तिरव्यभिचारिणी"। (13-10) — अर्थात्-मुझमें अनन्य योग से अव्यभिचारिणी भक्ति भी ज्ञान का साधन है। भक्ति मार्ग में भी ज्ञान को स्वीकार किया गया है। नारद ने अपने भक्ति-सूत्र में बताया है कि पूर्ण विरहासक्ति में भी ईश्वर का ज्ञान रहता है— तत्रापि माहात्म्यज्ञान विस्मृत्यपवादः (ना.22) अर्थात्— पूर्ण प्रेमावस्था में भी ज्ञान की विस्मृति का अपवाद है। इस प्रकार दोनों मार्गों की संगति



लग जाती है।

7- ज्ञान और भक्ति के आचार्यों ने श्री भगवान् का अवतार भी माना है, जो समय-समय पर साधु पुरुषों की रक्षा, धर्म की स्थापना, तथा खल पुरुषों के विनाश के लिए होता रहता है। इस विषय में कुछ इनका मतभेद भी है, जो पाठकों के मनोरंजन एवं ज्ञान बुद्धि के लिए संवाद-रूप से लिखते हैं। आशा है, तत्त्व निर्णय के भाव से निरपेक्ष बुद्धि से पाठक मनन करते हुए अपने भक्ति भाव को दृढ़ करेंगे।

भक्त-ब्रह्म ऊपर लिखे हुए त्रिविध प्रयोजनों के लिए अपनी वैष्णवी शक्ति का आश्रय करके माया से व्यक्त होता है, अर्थात् अविद्याक्षेत्र में अवतरित होता है। **“प्रकृतिं स्वामधिष्ठाय सम्भवाम्यात्ममायया।”**— इस गीता वचन से प्रकृति को कर्म तथा माया को करण (तृतीया विभक्तयन्त) रूप से निर्देश करके सच्चिदानन्द-स्वरूपिणी शक्ति और माया का भेद बताने से यह अर्थ संगत होता है कि भगवद् विग्रह सच्चिदानन्दात्मक है; अविद्यात्मक नहीं है। अविद्यात्मक जगत् उसकी अभिव्यक्ति का स्थान मात्र है, शब्द शक्ति से सच्चिदानन्द स्वरूपवाली ब्रह्म की मूर्ति बनती है। जिन मन्त्रों या स्तुति वचनों से विग्रह बनता है वे परावाणी के विषय होने से ऋतम्भरा प्रज्ञा से ऋषियों ने साक्षात् किए हैं। अतएव ये नित्य एवं सत्य हैं। यह रहस्य भगवद् योगैकलभ्य हैं, साधनविहीन इसे नहीं देख सकते। विश्व रूप दर्शन गीता के ग्यारहवें अध्याय में बतलाया गया है, वह भी ऐसा ही है। **“दिव्यं ददामि ते चक्षुः”** इस वचन से यह प्रतीत होता है कि उसे इस चर्म चक्षु से नहीं देखा जा सकता, भगवान् की कृपा ही उसे दिखा सकती है। अद्वैत सिद्धान्त में यह विषय नहीं है। इसे निराकार ब्रह्म से छोटा माना गया है, तथापि अनुभव ऐसा नहीं है, बहुत से साधकों का इससे विरोध भी है। यह भी नहीं कहा जा सकता कि सच्चिदानन्दत्मक स्वरूपिणी व्यक्ति नहीं हो सकती, क्योंकि देवता का



साक्षात्कार जब होता है, तब जो मूर्ति साक्षात्कार का विषय होती है, वह अविद्यात्मक न होते हुए निश्चय रूप से सच्चिदानन्दात्मक ही है। मन्त्रों ने अवश्य उसे भावानकुल रूप प्रदान कर दिया, इसलिए उसे अविद्यात्मक मानना ठीक नहीं, जैसे साँचे में ढलने से सोना साँचे की सूरत वाला मालूम पड़ता है, तथापि उसे साँचा मानना भूल है।

ज्ञानी-अवतार रूप की व्यक्ति माया की ही है, चेतन की नहीं, क्योंकि आकृति माया में ही है, चेतन में केवल पराशक्ति व्यक्त होती है।

भक्त-पराशक्ति और ब्रह्म का अभेद होने से पराशक्ति ही व्यक्त होती है, ब्रह्म नहीं, यह कथन एकदेशीय है।

ज्ञानी-माया में भासित तत्त्व अवश्य सच्चिदानन्द रूप है तथापि उसकी मूर्ति मायिक ही है। साधक की भावना जो शुद्ध सत्त्वात्मक है, उनके अन्तःकरण से बनती है, वही मूर्ति का रूप धारण करती है। वास्तव में सच्चिदानन्द की आकृति नहीं हो सकती। 'मायया सम्भवामि' इस गीता वचन का अभिप्राय ऐसा नहीं है कि सच्चिदानन्द की मूर्ति बनती है, 'मायया' इस पद से स्पष्ट ज्ञात है कि हमारा अवतार माया से है, स्वाभाविक नहीं चेतन आकृति रहित रहते हुए अपनी माया से प्रकृति तत्त्व को व्यक्त करता है, वह व्यक्ति प्रकृति की होती है; गौण रीति से ब्रह्म में व्यवहृत होने से ब्रह्म प्रकट होता है, ऐसा कहा जाता है— जैसे मायिक पदार्थ प्रातीतिक होते हैं, ऐसे ही ब्रह्म शरीरवान् की तरह मालूम पड़ता है। वास्तव में प्रकृति का शुद्ध सत्त्वांश जिसे विद्या कहते हैं, उसी का विग्रह बनता है। ब्रह्म निर्गुण निराकार है, उसकी आकृति मानना अनुचित है।

भक्त-ब्रह्म को निर्गुण निराकार मानना ठीक नहीं; उपनिषदों में छान्दोग्य के आठवें अध्याय एवं वृहदारण्यक के पाँचवें अध्याय में ब्रह्मविद्या का पर्यवसान होता है। जो सगुण ब्रह्म विषयक है।



उपक्रमोपसंहारन्याय से आदि में भी सगुण ब्रह्म का ही निरूपण मानना योग्य है। 'अनावृत्तिः शब्दात् अनावृत्तिः शब्दात्'— इस वेदान्त सूत्र से महर्षि व्यास ने सगुण ब्रह्म में ही वेदान्त विचार का पर्यवसान किया है। यदि ऐसा नहीं माना जाएगा तो सारे उपनिषद् के अभिप्राय को गौण मानना पड़ेगा, और वह अनुचित है। निर्गुण विद्या बहुत थोड़ी है, जो केवल ब्रह्म की प्रकृति से रहित अवस्था को बताती है, अर्थात् ब्रह्म प्रकृति के गुणों से रहित होने से निर्गुण है वास्तव में नहीं; प्रत्युत वह अनन्त कल्याण गुण वाला है; सर्व सामर्थ्य वाला होने से उसका अवतार भी हो सकता है।

ज्ञानी-जिसे आप गुण कहते हैं, वे केवल आपके पारिभाषिक शब्द हैं। वास्तव में स्वरूप से भिन्न गुण नामक कोई भिन्न पदार्थ नहीं हैं। यदि गुण-गुणी भाव माना जायगा तो इनका एक पृथक् सम्बन्ध मानना पड़ेगा, वह संयोग या समवाय होगा। यदि संयोग होगा तो जिस देश में संयोग होगा वहाँ सगुण, बाकी भिन्न देश में निर्गुण सिद्धि अनिवार्य है। समवाय भी स्वरूप से भिन्न न होने से असिद्ध है, क्योंकि सम्बन्ध के एकदेशीय होने से वह दो भिन्न पदार्थों में होता है। सगुण ब्रह्म में पदार्थ और गुण का सम्बन्ध असिद्ध है। यदि सत्, चित् आनन्द स्वरूप ही ब्रह्म हो, तो कोई आपत्ति नहीं है। सत्, चित् को गुण कहने से यह बात केवल कथन मात्र है कि ब्रह्म सगुण है। ब्रह्म के अन्दर गुण रहता है, ऐसा मानने से आधार के अन्दर गुण रहता है, ऐसा मानने से आधाराध्ये भाव मानने से ब्रह्म का गुण से अतिरिक्त (पृथक्) होना सिद्धि होता है। इससे निर्गुण की ही सिद्धि होती है। गुण भी ब्रह्म ही हो कोई आपत्ति नहीं। ब्रह्म के अन्दर सुन्दरता रहती है, यह बात नहीं, किन्तु सुन्दरता स्वयं ब्रह्म है। उपनिषद् में उत्तम पक्ष कह कर मध्यम अधिकारी की अपेक्षा से अन्त में सगुणवाद लिया गया है; यही रीति व्यास सूत्र में भी है। वास्तव में ऐसा नहीं है;



निर्गुण विद्या थोड़ी होने से सगुण पक्ष में वेदान्त का अभिप्राय लगाना चाहिए तथा वेदान्त विद्या को उपासना या भक्ति में लगाना चाहिए। यह भी कथन ठीक नहीं है, उपासना से अधिक तो कर्म विद्या है, इसलिए कर्म विद्या में ही उपासना का अभिप्राय मानना चाहिए। फिर कर्म-मीमांसा ही एक शास्त्र रहना चाहिए; उपनिषद् या ब्रह्म मीमांसा को पृथक् शास्त्रत्व अनुपयुक्त होगा। ब्रह्म को सर्व सामर्थ्य मानने का अभिप्राय ऐसा नहीं है कि ब्रह्म नियम-विरुद्ध कार्य करें, उसका इस विषय में यही नियम है कि आकृति जड़ की होती है चेतन की नहीं। चेतन की आकृति मानने पर अव्यवस्था होगी। अव्यवस्था होने से कल्पना निरंकुश रूप से होगी, फिर सर्व सामर्थ्य के विषय में अनित्यत्व विनाशित्व की भी कल्पना को रोक नहीं सकती। इसलिए अवतार मूर्तियों में कर्म का भी सम्बन्ध बताया है बलि के वध का बदला कृष्ण अवतार में जरानामक व्याध से लिया गया है। तथापि ये मूर्तियाँ शुद्ध सत्त्व की होने से जीवों की अविद्यात्मक मलिन सत्त्व वाली मूर्तियों से विलक्षण है। अतः सच्चिदानन्दात्मक विग्रह मानना असंगत है। भक्त आचार्यों ने भक्तों की श्रद्धा को बढ़ाने के लिए यह कहा है; वास्तव में ऐसा नहीं।

भक्त— आप की ये सब दलीलें गौण पक्ष को लेकर ही हैं। गौण मुख्य प्रसंग में मुख्य ही लेना चाहिए, ऐसा शास्त्र निर्णय है। 'सम्भवाम्यात्म मायया' इस वाक्य में 'सम्भवामि' पद उत्तम पुरुष का होने से ब्रह्म ही लेना ठीक है; अवतार मूर्तियों में कर्म का सम्बन्ध वास्तविक नहीं है। इस प्रकार दोनों वादियों में वाद-विवाद होता रहता है, इसे अधिक न लिखकर यहीं समाप्त करते हैं, और इसका निर्णय पाठकों पर ही छोड़ते हैं।

8— सगुण परमात्मा के उपासक माननीय सन्तों में कई श्रेणियाँ हैं, तथापि पाँच प्रकार से उनका भेद किया जाता है, जिन्हें वैष्णव, शैव,



गणेश, सौर और शक्त कहते हैं। क्रमशः उनके कुछ लक्षण लिखते हैं।

जो दीनों का हित करता है, ब्रह्मचर्य से रहते हुए सन्तों की सेवा जिसका मुख्य कर्तव्य होता है, परोपकार जिसका मुख्य अंग है ऐसे भक्ति योग का जो अनुष्ठान करता है, जो दम्भ से कोसों दूर रहता है, हरि चर्चा में ही जिसकी अधिक प्रीति रहती है, जो शिव और विष्णु में अभेद समझता है, जो सकामी कर्मों को विषवत् समझता है, किसी भी वस्तु में जिसको द्वेष-दृष्टि नहीं रहती, पाखण्ड और भेद बुद्धि को जो हेय समझता है, यदृच्छा लाभ सन्तुष्ट, अनिकेत वासी परम दीनता भाव का जो अवलम्ब किए हुए है, उसे ही यथार्थ वैष्णव कहते हैं। वही महात्मा भगवान् विष्णु की उपासना का उत्तम अधिकारी है।

9- पूर्ण तत्त्वज्ञ योगाभ्यासी, विरक्त आत्माराम, समाधि के नशे में चूर, मादक द्रव्यों द्वारा जिसे मस्ती की अपेक्षा नहीं रहती, काम-क्रोध-इ-देहाभिमान को ज्ञानाग्नि में भस्म करके जो सारे अंग में भस्म लेपन करता है, जो मधुर भाषी होते हुए सारे संसार को शिव स्वरूप जानता है, भक्ति रूपी गङ्गा में जो सदैव स्नान करता है ब्रह्मरूपी उमा का जो आराधन करता है, सब वस्तुओं में भगवान् शिव का ही जिसे दर्शन होता रहता है, वही यथार्थ शैव है।

10- जो बुद्धि सागर है, वही पुरुष समस्त विघ्नों से छूट सकता है। जिसका उदर बहुत बड़ा है, जिसमें हर प्रकार के विचारों की समाई होती है, सद्विचार, ज्ञान और सदाचार से जिसका मस्तक हस्ती जैसा ऊँचा है, जो निश्चय रूपी एक दाँत वाला है, जो सबको सन्मार्ग-प्रदर्शन करने वाला नेता है, जो दुष्ट राक्षसीय प्रकृति वाले पुरुष सदैव उत्तम कार्यों को बिगाड़ने में ही हित समझते हैं उन्हें निस्तेज करता हुआ जगत् का मङ्गल करता है, अवश्य ही ऐसे पुरुष का प्रथम नामोच्चारण करने से विघ्नों का नाश तथा समस्त सिद्धियाँ प्राप्त होती हैं, क्योंकि ये बातें श्री



गणेश की भक्ति से उसे मिली हैं।

11— जो ज्ञान रूपी प्रकाश के फैलाने में किंचित् भी पक्षपात नहीं करता, कि यह ब्राह्मण हैं इसे अधिक दें, और यह चाण्डाल, पतित और बहिष्कृत हैं इसे अन्धेरे में रखना चाहिए, जो सबके नेत्रों में ज्योति देकर अपना-अपना मार्ग दिखाने में समर्थ करता है, उसी को सूर्य कहते हैं; क्योंकि ऐसी समता प्रदर्शित करने पर भी जिस पर कोई दोष असर नहीं करता, अपने विचार-रूपी किरणों से जो समस्त जगत् का पोषण करता है, इसीलिए उसे पूषा कहते हैं। सारी प्रजा के स्वामी प्रजापति का जो प्रतिनिधि है, अतएव उसे प्राजापत्य कहते हैं। सबको कर्तव्य मार्ग में तथा सदबुद्धि की प्रेरणा करने वाला होने से उसे सविता कहते हैं। जो इन गुणों को अपने में धारण करता है, उसे ही स्वास्थ्य लाभ होकर पूरी सेहत मिलती है। जगत् के रोगियों की वही ठीक-ठीक दवा कर सकता है, उसे ही सौर भागवत् कहते हैं।

12— जो पराशक्ति समस्त जगत् को चैतन्य प्रदान करके स्वरूप प्रदर्शित करने के योग्य बनाती है; सत्, चित्त, आनन्द, जिसका स्वरूप है; ब्रह्मा, विष्णु, महेश भी जिसकी आशा करते हैं, जो दयामयी है; अपनी सभी सन्तानों पर जिसकी अपार असीम कृपा हो रही है; जिसकी सहायता बिना ब्रह्म भी शव के तुल्य है, उसकी भक्ति मातृऋण से मुक्त होने के लिए सभी संसार को करना चाहिए। ऐसी जगन्माता की भक्ति जो नहीं करता वास्तव में उसका बड़ा भारी दुर्भाग्य है, क्योंकि ऐश्वर्य, भुक्ति, मुक्ति, ज्ञान, निश्च्रेयस आदि फलों की दाता वही है।

जो पूर्ण विषयों से विरक्त, जितेन्द्रिय, आप्तकाम, दीनों का सहायक, कृपा की मूर्ति, बुद्धि-बल में जो बृहस्पति को भी चकित करने की सामर्थ्य रखता है; काम, क्रोध, मोह आदि पशुओं की जो बली चढ़ाता है; अहिंसा आदि पुष्पों से जो श्रृंगार करता है, घृणा, लज्जा आदि अष्ट पाशों से जो



मुक्त है, श्री गुरु चरण से निकली हुई सुधा का जो पान करता है, सुषुम्नान्तर्गत कुण्डलिनी शक्ति से जो रमण करता है; वैदिक धर्म तथा वर्णाश्रम के विरोधियों को चुप करने की जो सामर्थ्य रखता है, भगवद् भक्तों में जिनका प्रेम रहता है, उनकी सेवा तथा रक्षा करना ही जिसका मुख्योद्देश्य होता है, पाखण्ड और दम्भ को अपनी निपुण विचार शक्ति से जो निराश करके सद्धर्म एवं सदाचार को फैलाता है, निषिद्ध कामनाओं का मारण, लोभ-मोह का उच्चाटन, काम-क्रोध का विद्वेषण, आपत्तियों का स्तंभन, इन्द्रियों का वश्य, और दैवी गुणों का मोहन रूप-जो षट्कर्म के अनुष्ठान करने में सिद्धहस्त है, वही यथार्थतः जगन्माता का उपासक वीर पुरुष शाक्त कहलाने के योग्य है; वही पुरुष ऐसे घोर कलि में भी गिरे हुए दीन-हीन जनों को शुभ सन्देश सुनाने में कृत-कार्य हो सकता है, और माता की समस्त कृपा का पात्र वही भक्त है।  
 “शरणागत दीनार्त परित्राण परायणे, सर्वस्यार्तिहरे देवि नारायणि नमोऽस्तुते।”

13— जिस प्रकार सब नदियाँ बहती हुई समुद्र में विश्रान्ति पाती है, उसी प्रकार समस्त आश्रमी गृहस्थ के ही आश्रम में सुख पाते हैं। गृहस्थ सब का पोषक तथा आधार है। जैसे सन्यासाश्रम निवृत्ति में प्रधान माना जाता है, वैसे ही गृहस्थ आश्रम प्रवृत्ति में सबसे बड़ा है।

‘तस्माज्येष्ठाश्रमो गृही’ — मनु के इस वचन का यही अभिप्राय है। प्रवृत्ति को ठीक करने के लिए अन्य तीनों आश्रमों को सदैव गृहस्थ के हित का चिन्तन करना चाहिए।

नित्य- प्रति देव, अतिथि, ब्रह्म पितृ और भूत इन पंचमहायज्ञों को करने वाला, स्वाध्याय-निरत, ऋतु-काल में स्वदार-निरत, अधिकारी को दान देने वाला; जो वेद मार्ग का अनुगामी ईश्वर का भक्त है, उसे ही सद्गृहस्थ कहते हैं।



14— जो कामिनी-काञ्चन से विरत; पूर्ण अहिंसक; अभेद रूप से ब्रह्म का चिन्तन करने वाला; वैराग्य, शील, क्षमा, दया, आर्जव आदि गुणों से सम्पन्न प्रियवादी, जगत् को सन्मार्ग का उपदेश देने वाला, नामरूप में आसक्ति रहित जो महात्मा है, उसे ही सन्यासी कहते हैं।


15— मनुष्य की कोई भी साधना— योग, भक्ति, ज्ञान आदि तभी सफल होती हैं, जब इसे परमात्मा की कृपा प्राप्त होती है। इसलिए और सब बातों को छोड़कर इसे ही प्राप्त करना चाहिए। सदाचार ही सबसे श्रेष्ठ वस्तु है; उसके बिना बाहरी आडम्बरों से कोई फल नहीं मिल सकता। अपने साथ किए हुए दूसरों के अपकारों को भूल जाना ही सच्चा महात्मापन है। जीवमात्र पर दया तथा सबकी नारायण-बुद्धि से सेवा करना ही इस जीवन का सबसे बड़ा कर्तव्य है। कलह, ईर्ष्या, द्वेष का त्याग ही उत्तम त्याग है। लड़ाई-झगड़ा करने से हानि के सिवा और कुछ नहीं मिलता।

इस माला को फिराने वालों को इन मेरु-भूत सिद्धान्तों का उल्लङ्घन नहीं करना चाहिए। जो इस माला को विचारपूर्वक धारण करते हुए आवृत्ति करते रहेंगे, उन पर अन्तर्यामी परमात्मा अवश्य कृपा की दृष्टि करेंगे, यह दृढ़ निश्चय है।

इति:







1973







---

प्रकाशक : श्री पीताम्बरापीठ संस्कृत परिषद, देतिया ( म०प्र० )  
मुद्रक : शिवशक्ति प्रेस प्रा. लि., झाँसी फोन-2441092